

ይህ የጥናት መምሪያ
የሚያተኩረው በቤተ ክርስቲያን
አገልግሎት ላይ በተሰማሩ
ሰዎች ላይ ሲሆን የጥናት
መምሪያውን በብዙ የተለያዩ
መንገዶች መጠቀም ይቻላል።
በግል የእግዚአብሔርን ቃል
ለማጥናትም ሆነ በአዋቂዎች
የሰንበት ትምህርት ቤት ወይም
በመጽሐፍ ቅዱስ ትምህርት
ቤት መጠቀም ይቻላል።

ይሁንና መምሪያው የተዘጋጀው
በትምህርተ-መለኮት ማስፋፊያ
(ት.መ.ማ) መልክ ነው።
በመሆኑም ይህ መጽሐፍ
መምህርን ተከቶ ስለ መጽሐፍ
ቅዱስ ትምህርተ-መለኮት
ወይም አገልግሎት ለተማሪው
ጠቃሚ ትምህርቶችን
ያስተላልፋል። ተማሪው በዚህ
የጥናት መጽሐፍ እየተመራ
ጥያቄዎችን በመመለስና
የተማሪውን ከሕይወቱ ጋር
በማዛመድ በቀን አንድ ሰዓት
ያህል ጊዜ ያላልፋል።

ከሁሉም የላቀ ትርፍ
የሚገኘው ደግሞ ተማሪዎቹ
በላምንት አንድ ቀን
ተሰባስበው የተማሩትን
ሲከልሱና የእግዚአብሔር ቃል
እንዴት ካሉበት ሁኔታ ጋር
እንደሚዛመድ ሲወያዩ ነው።

አስተምህሮ ክርስቶስና ደኅንነት

የጥናት መምሪያና ማብራሪያ
በትምህርተ መለኮት ማስፋፊያ (ት.መ.ማ)
መልክ የተዘጋጀ

በዶ/ር ስቲቭ ስትራውስ



የአሳታሚው መብት በሕግ የተጠበቀ ነው።

All rights reserved.

አሳታሚ } የኤስ ኣይ ኤም ሥነ ጽሑፍ ክፍል
Publisher } SIM Publications
የፖ.ሣ.ቁጥር } 127፣ አዲስ አበባ፣ ኢትዮጵያ
P.O.Box - } 127 Addis Ababa, Ethiopia
የስልክ ቁጥር } 349-3252፣ 551-2973፣ 550-3899
Tel
ፋክስ } 551-1242
Fax - }
ኢ-ሜይ } SIMmedia@ethionet.et
E-mail }

የመጀመሪያ እትም - 1998 ዓ.ም

First Printing - 2005

ጽሑፍ፡- በዶ/ር ስቲቭ ስትራውስ
ትርጉም፡- ኃይሉ ልመንህ
እርማት፡- ፈቃዱ ገብሬ፣ ወርቁ ኤጀሬና ተሾመ ነጋሽ
ዋና አርታኢ፡- ዘነበ ገብረሐና



ማውጫ

ትምህርት 1	- የኢየሱስ ክርስቶስ መለኮታዊነት	1
ትምህርት 2	- የኢየሱስ ክርስቶስ ሰብአዊነት	25
ትምህርት 3	- ተሠገዎ፣ ክፍል አንድ	52
ትምህርት 4	- ተሠገዎ፣ ክፍል ሁለት	97
ትምህርት 5	- ክርስቶስ በብሉይ ኪዳን ውስጥ	
	የተገለጠባቸው መልኮችና ምሳሌዎች.....	101
ትምህርት 6	- የሚመጣው መሢሕ ትንቢቶችና ተስፋዎች	
	በብሉይ ኪዳን ውስጥ	128
ትምህርት 7	- ክርስቶስ እንደ ንጉሥ፣ ካህን፣ ነቢይና	
	መድኅን	154
ትምህርት 8	- የሰው ልጅ፣ የእግዚአብሔር ልጅ፣ ጌታ	179
ትምህርት 9	- የክርስቶስ ሥራ በምድር ላይ	207
ትምህርት 10	- የክርስቶስ ከፍ ከፍ ማለት	236
ትምህርት 11	- የደኅንነት አስፈላጊነት ኃጢአት-	
	ክፍል አንድ	263
ትምህርት 12	- የደኅንነት አስፈላጊነት ኃጢአት- 290	
	ክፍል ሁለት	290
ትምህርት 13	- የደኅንነታችን መሠረት፡- የክርስቶስ	
	ሞት በመስቀል ላይ- ክፍል አንድ	318
ትምህርት 14	- የደኅንነታችን መሠረት፡- የክርስቶስ	
	ሞት በመስቀል ላይ- ክፍል ሁለት	342
ትምህርት 15	- ወደ ደኅንነት መድረሻው መንገድ -	
	የእግዚአብሔር ምርጫና የእግዚአብሔር ጥሪ	367
ትምህርት 16	- የመዳኛ መንገድ፡- ንስሐ፣ እምነትና	
	ወደ እግዚአብሔር መመለስ	396
ትምህርት 17	- የደኅንነት በረከቶች- ክፍል አንድ	426
ትምህርት 18	- የደኅንነት በረከቶች- ክፍል ሁለት	456
ትምህርት 19	- የደኅንነት በረከቶች- ክፍል ሦስት	486
ትምህርት 20	- ደኅንነትን የመቀበል ጥያቄ	518

በጥናት መምሪያና ማብራሪያ
(በትምህርተ መለኮት ማስፋፊያ- ት.መ.ማ መልክ)
የተዘጋጁ መጻሕፍት፡

1. የብሉይ ኪዳን አሰሳ፣ 1ኛ መጽሐፍ
2. የብሉይ ኪዳን አሰሳ፣ 2ኛ መጽሐፍ
3. አሪት ዘፍጥረት
4. አሪት ዘሌዋውያን እና ዕብራውያን
5. ትንቢተ ኢሳይያስ
6. ትንቢተ ዳንኤል
7. የአዲስ ኪዳን አሰሳ፣ 1ኛ መጽሐፍ
8. የአዲስ ኪዳን አሰሳ፣ 2ኛ መጽሐፍ
9. የዮሐንስ ወንጌል
10. የሐዋርያት ሥራ
11. የሮሜ መልእክት
12. 1ኛና 2ኛ ቆሮንቶስ
13. የገላትያና ያዕቆብ መልእክቶች
14. የዮሐንስ ራእይ
15. መንፈስ ቅዱስ
16. የመጽሐፍ ቅዱሳዊ ክርስትና የጥናት መምሪያ
17. ክርስቲያናዊ ትምህርት በኢትዮጵያ
18. አስተምህሮ ክርስቶስና ደኅንነት

ትምህርት አንድ

የኢየሱስ ክርስቶስ መለኮታዊነት

የመጀመሪያ ቀን- አስተምህሮ ምንድን ነው?

በዚህ የትምህርተ መለኮት ማስፋፋት ኮርስ ስለ ክርስቶስና ስለ ደኅንነት እናጠናለን። ስለዚህ ጥናት ጠቃሚነት ከመነጋገራችን በፊት «አስተምህሮ» ስለሚለው ቃል ግንዛቤ ማግኘታችንን እርግጠኞች ልንሆን ይገባል። በቀላል አነጋገር፡ «አስተምህሮ» የሚለው ቃል «ማስተማር» ማለት ነው። ክርስቲያኖችም ብዙ ጊዜ ስለ አስተምህሮ በሚናገሩበት ወቅት፡ በመጽሐፍ ቅዱስ ውስጥ በሚገኝ በአንድ በተወሰነ ርእሰ ጉዳይ ላይ ትኩረት ስለሚሰጥ ትምህርት መናገራቸው ነው። በዚህ በትምህርተ መለኮት ማስፋፋት ጥናት መርሐ ግብር ውስጥ የሚጠቀሱ መጻሕፍት አብዛኞቹ ስለ መጽሐፍ ቅዱስ ጥናት የሚያስገነዝቡ ናቸው። በዚህ አኳኋን መጽሐፍ ቅዱስን መጽሐፍ በመጽሐፍ ማጥናት የመጀመሪያውና በጣም ጠቃሚው መጽሐፍ ቅዱስ የሚጠናበት መንገድ ነው። የእያንዳንዱን የመጽሐፍ ቅዱስ ክፍል መልእክት አስቀድመን ሳንገነዘብ፡ መላውን የመጽሐፍ ቅዱስ መልእክት ፈጽሞ ልንረዳ አንችልም። ሆኖም ግን፡ መጽሐፍ ቅዱስን ልናጠና የምንችልበት ሌላም መንገድ አለ። ይህም በመጽሐፍ ቅዱስ ውስጥ የሚገኙ እጅግ በጣም ጠቃሚ የሆኑ መሪ አሳቦችን በመለየትና መጽሐፍ ቅዱስ ስለ ርእሰ ጉዳዮቹ ከሚሰጠው ትምህርት ጋር በማስተያየት ልናጠና እንችላለን። በዚህ አኳኋን በመጽሐፍ ቅዱስ ውስጥ የሚገኙ እጅግ በጣም ጠቃሚ መሪ አሳቦችን በምናጠናበት ጊዜ፡ እነዚህን መሪ አሳቦች ከምንኖርበት ዓለም ሁኔታ ጋር አገናዝቦን እንዴት እንደምንገልጻቸውና በተግባርም ላይ እንዴት እንደምናውላቸው ለማሳሰብ ምቹ ሁኔታ እናገኛለን። ይህ የአስተምህሮ (ዶክትሪን) ጥናት ይባላል። አስተምህሮ በመጽሐፍ ቅዱስ ውስጥ የሚገኙ እጅግ ጠቃሚ የሆኑ ርእሰ ጉዳዮችን ጠቅላላ አድርጎ ማስተማርና የርእሰ ጉዳዮቹን መልእክቶች ከዓለማችን ተጨባጭ ሁኔታ ጋር በሚገናዘብ መልኩ መግለጽ ማለት ነው። በዚህ ትምህርተ መለኮት ጥናት (ት.መ.ማ) መጽሐፍ ውስጥ፡ ስለ ኢየሱስ ክርስቶስና እርሱም ስለሚሰጠው ደኅንነት የሚቀርቡትን ትምህርቶች የምንከታተልባቸው ብዙ ምንባቦችን እናጠናለን። በዚህ መጽሐፍ ውስጥም የሚገኙት ማብራሪያዎች፡ የተለያዩ የመጽሐፍ ቅዱስ ምንባቦች ላቀረቧቸው ትምህርቶች ማጠቃለያ ናቸው።

የክርስቶስ አስተምህሮ አስፈላጊነትና ደኅንነት

በመላው መጽሐፍ ቅዱስ ውስጥ እጅግ በጣም ጠቃሚ ከሆኑ መሪ አሳቦች መካከል አንዱ፡ ስለ ጌታችን ኢየሱስ ክርስቶስ ያለው ርእሰ ጉዳይ ነው። ብዙ ሃይማኖቶች በእግዚአብሔር ያምናሉ። ይሁን እንጂ ክርስቲያኖቹ ቤተ ክርስቲያን ብቻ ናት ኢየሱስ ክርስቶስ እግዚአብሔርን ለሰዎች የሚገልጥ፤ ሰዎች ከእግዚአብሔር ዘንድ የዘላለምን ሕይወት ሊያገኙ የሚችሉበትን መንገድና ሰውም አምላክም እንደሆነ የምታምነው። ስለዚህ የክርስቶስ

አስተምህሮና እርሱ ለእኛ ያደረገው ነገር፤ ክርስትናን በዚህ ዓለም ካሉት ሌሎች ሃይማኖቶች ሁሉ የተለየ ያደርገዋል።

1ኛ ጥያቄ፡- ዕብራውያን 1:1-2 አንብቡ። ሀ) እግዚአብሔር ባለፉት ዘመናት ለሰዎች እንዴት ተናገረ? ለ) እግዚአብሔር ለእኛ በእነዚህ በመጨረሻዎቹ ቀኖች እንዴት ተናገረ?

2ኛ ጥያቄ፡- ዕብራውያን 1:3 አንብቡ። ወልድ አብን እንዴት ይገልጣል?

ዕብራውያን 1:1-3 እግዚአብሔር ለሕዝቡ በብዙ መንገዶች እንደ ተናገራቸው ያስነገብናል። በብሉይ ኪዳን ዘመን፤ እግዚአብሔር ለሕዝቡ የሚናገርበት ዋነኛ መንገድ በነቢያት አማካይነት ነበር። ነገር ግን ኢየሱስ ክርስቶስ ወደዚህች ምድር ከመጣ በኋላ እግዚአብሔር በአዲስና በተሻለ መንገድ ለሕዝቡ ተናገረ። በልጁ አማካይነት ተናገራቸው። ኢየሱስ እግዚአብሔርን ለሰው እጅግ በላቀ መልኩ የገለጠ የእግዚአብሔር ልጅ ነው። «እርሱ የከብሩ መነጻባረቅና የባሕርዩ ምሳሌ ሆኖ. . .» (ዕብ.1:3)። ኢየሱስ እግዚአብሔር ምን እንደሚመስል በተለይም የእግዚአብሔርን ክብር ለሰዎች ያሳያል።

እግዚአብሔር ሰዎችን የፈጠረው እርሱን እንዲያውቁትና ከእርሱም ጋር ኅብረት እንዲያደርጉ ነው (ኤር. 9:23፤ ሆሴ 6:6፤ ዮሐ. 17:3፤ ፊልጵ. 3:7-10)። እግዚአብሔርን ለማወቅ እጅግ በጣም ጠቃሚ ከሆኑት መንገዶች አንደኛውና ዋነኛው መንገድ ኢየሱስ ክርስቶስን ማወቅ ነው። እርሱን በበለጠ እየተገነዘብንው እያወቅነው ስንሄድ፤ እግዚአብሔርንም በበለጠ ልናውቀው እንችላለን። ስለዚህ ስለ ኢየሱስ ክርስቶስ ማንነትና ሥራ ደህና አድርጎ ማጥናት ማንኛውም ክርስቲያን ሊፈጽመው የሚገባ ጠቃሚ ተግባር ነው። እግዚአብሔር የሚፈልግብትን ጠቃሚ ተግባር የሚፈጽም ክርስቲያን ለመሆን ካሻችሁ፤ ጌታ ኢየሱስን ለማወቅ ጊዜ ውሰዱ። ይህ ትምህርት ኢየሱስንና የፈጸመልንን ተግባራት በተሻለ ሁኔታ እንድታውቁ ይረዳችኋል።

ስለ ክርስቶስና ስለ ደኅንነቱ አስተምህሮ ለማጥናት በዚህ መጽሐፍ እንዴት መጠቀም እንደሚገባን።

ይህን መጽሐፍ በምታጠኑበት ጊዜ፤ ጥያቄዎቹን ሁሉ በጥንቃቄ እየመለሳችሁ ሂዱ። የእግዚአብሔርን ቃል በግላችን ማጥናት በጣም ጠቃሚ ነው። ይህንንም የምናደርገው ጥያቄዎችን በመጠየቅ፤ ከዚያም የጥያቄዎቹን መልስ ለመመለስ የእግዚአብሔርን ቃል በጥንቃቄ በመመልከት ነው። ስለዚህ ለጥያቄዎቹ መልሶቻቸውን ለመፈለግ ማብራሪያዎችን ከማንበባችሁ በፊት፤ ምንባቦቹን ለማንበብና ጥያቄዎቹን ለመመለስ በቂ ጊዜ ስለመውሰዳችሁ እርግጠኛ ሁኑ። የአስተምህሮ መጽሐፍ የጸሐፊው ግንዛቤና በእግዚአብሔር ቃል ውስጥ ያገኘው ፍሬ ነገር ውጤት መሆኑን አስተውሉ። በመሆኑም ይህ መጽሐፍ እግዚአብሔር በመጽሐፍ ቅዱስ ውስጥ ስለ ኢየሱስ ክርስቶስና ሥራው ካስተማረው ትምህርት ያገኘሁት ግንዛቤ ውጤት ነው። ነገር ግን ይህ የትምህርተ መለኮት ጥናት መጽሐፍ የእግዚአብሔር ቃል አይደለም። የእግዚአብሔር ቃል መጽሐፍ ቅዱስ ብቻ

ነው። ሁሉም የመጽሐፍ ቅዱስ ተማሪዎች በግላቸው የእግዚአብሔርን ቃል ለራሳቸው ሊያጠኑና ሊተረጉሙ ይችላሉ። ሁላችንም እግዚአብሔር የሚናገረው ቃል እንዲገባን የሚረዳን መንፈስ ቅዱስ አለን። ጥናታችሁን ከመጀመራችሁ በፊትም ሆነ በምታጠኑበት ጊዜ፤ እግዚአብሔር ቃሉን እንዲገልጥላችሁ ጸልዩ። እግዚአብሔር በክፍለ ምንባቡ ውስጥ ሊናገር የፈለገውን አሳብ በጥንቃቄ መርምሩት። ከዚያም ስለ መልሶቹ አሰላስሉና በዚህ መጽሐፍ ውስጥ የምታገኙትን ትምህርት በግል ሕይወታችሁ ውስጥ በተግባር ላይ ለማዋል ጥረት አድርጉ። የእግዚአብሔር ቃል ልናጠናው የሚገባ ብቻ ሳይሆን ልንታዘዘውም የሚገባ ነው።

ይህ መጽሐፍ ክርስቶስና የደኅንነቱ አስተምህሮ እጥርጥርና እንደ ጥናት መመሪያ ሆኖ እንዲያገለግል የተዘጋጀ ነው። እያንዳንዱን ትምህርት በምታጠኑበት ጊዜ፤ መልሶቹን በደብተሮቻችሁ ላይ ጻፉ። ለጥናታችሁ ይረዳ ዘንድ፤ ትምህርቶቹ በአምስት ቀናት ተከፋፍለዋል። የእያንዳንዱን ቀን ትምህርት በአንድ የጥናት ክፍለ ጊዜ ለማጠናቀቅ ሞክሩ።

ይህን የመጀመሪያ ቀን ትምህርት ማጥናት ከመጀመራችሁ በፊት፤ ቆሞ በሉና እግዚአብሔር እንዲመራችሁ ጸልዩ።

የክርስቶስ መለኮታዊነት

የመጀመሪያው ርእሳችን ስለ ክርስቶስ መለኮታዊነት የሚናገር ይሆናል። በዛሬው ትምህርታችን ውስጥ ኢየሱስ እግዚአብሔር ስለመሆኑ በግልጽ የሚያስተምሩን ስድስት ክፍለ ምንባቦችን እንመለከታለን። በተቀሩት ቀናት ደግሞ በአዲስ ኪዳን ውስጥ የክርስቶስን መለኮታዊነት የሚገልጹ ሌሎች መንገዶችን እንመለከታለን።

አዲስ ኪዳን ጌታ ኢየሱስ ክርስቶስ ወደዚህች ምድር ከመምጣቱ አስቀድሞ፤ ወደ ምድርም ከመጣ በኋላና ምድራዊ ሕይወቱ ከተፈጸመም በኋላ እርሱ አምላክ እንደነበረ ያስተምረናል። ይህን ነጥብ በጥናታችን ውስጥ መላልስን እናነሣለን። ሆኖም ኢየሱስ እግዚአብሔር ስለመሆኑ በሚያስተምሩ ክፍለ ምንባቦች ብንጀምር መልካም ነው። የመጀመሪያዎቹ ክፍለ ምንባቦች ስለ ክርስቶስ መለኮታዊነት በግልጽ ሊገባን በሚችል መንገድ የሚያቀርቡ ናቸው። ብዙ የሃይማኖት ዘርፎችና ክርስቲያን ያልሆኑ ሃይማኖቶች ክርስቶስ አምላክ መሆኑን ይከዳሉ። ስለ ኢየሱስ መለኮትነት የሚያስተምሩ እነዚህ ምንባቦች ኢየሱስ ሙሉ በሙሉ አምላክ አይደለም ብለው ለሚከዱት ወገኖች መልስ ለመስጠት ይረዷቸዋል።

ዮሐንስ 1:1

3ኛ ጥያቄ፡- ዮሐንስ 1:1 አንብቡ። ዮሐንስ ስለ ቃሉ ምን ይላል?

ዮሐንስ በወንጌሉ በምዕራፍ 1:1 ላይ ኢየሱስ «ቃል» መሆኑን ይገልጻል። ወደ ኋላ ወደዚህ ክፍለ ምንባብ መለስ ብለን ዘርዘር ባለ ሁኔታ እናጠናዋለን። ለዛሬው ዮሐንስ ስለ ቃል የተናገረውን አጤኑ። ቃልም

በእግዚአብሔር ዘንድ ነበረ ይህም ቃል እግዚአብሔር ነበረ። የሐንስ ኢየሱስ መሎ በመሎ አምላክ፤ የብሉይ ኪዳን አምላክ እንደሆነና በአንዳንድ ሁኔታም ከእግዚአብሔር እንደሚለይ ይመስክራል። ምንም እንኳን ሰው እግዚአብሔር ሊሆን የሚችልበትን ሁኔታ ለመገንዘብ ቢያስቸግረንም፤ ይህ ጥቅስ ግን ኢየሱስ አምላክ መሆኑን በግልጽ ይናገራል።

አንዳንድ የእምነት ክፍሎች የሐንስ 1:1 ኢየሱስ አንዱና እውነተኛው እግዚአብሔር መሆኑን አያስተምርም፤ ይልቅስ እርሱ የአምላክ ምሳሌ ነው፤ ይላሉ። እንደዚሁም በፅርዕ (በግሪክ) በተጻፈው የመጀመሪያው አዲስ ኪዳን ውስጥ ይህ ጥቅስ የሚያስተምረው፤ ኢየሱስ እግዚአብሔርን የሚመስል መለኮት መሆኑን እንጂ እርሱ አንዱና ብቸኛው እውነተኛው እግዚአብሔር መሆኑን አያስተምርም ይላሉ። እነዚህ መናፍቃን አንድ ሰው፤ በአንድ ጊዜ ከሌላው ጋር ወዲያው ደግሞ ያንኑ ሰው መሆን በሥነ አመክንዮአዊ አይችልም። ስለዚህ ጥቅስ ኢየሱስ አንዱና እውነተኛው ብቸኛው አምላክ ነው ብሎ አያስተምርም ሲሉ ይደመድማሉ።

በአንዳንድ ደግሞ ይህ ጥቅስ ኢየሱስ እግዚአብሔር መሆኑን እንጂ እግዚአብሔርን ይመስላል ብሎ እንደማያስተምር የግሪክ ሊቃውንት ያረጋግጣሉ። ምንም እንኳን አንድ ሰው በአንድ ጊዜ ከሌላው ሰው ጋር ሆኖ፤ ያንኑ ሰው ሊሆን መቻሉ የሚታመን መስሎ ባይታይም፤ ጥቅሱ የሚናገረው ግን ይህንኑ ነው። ስለ ክርስቶስ ማንነት የሚናገሩ ግንዛቤ ከመደበኛው የሰው ሥነ አመክንዮአዊ መረዳት ውጭ መሆኑን ማወቅ አለብን። ኢየሱስ በአንድ በኩል አንድና ብቸኛ እውነተኛው አምላክ ነው፤ እንዲሁም እርሱ ከእግዚአብሔር ጋር ነው። ደግሞም ከእግዚአብሔር የተለየ ነው። የሐንስ 1:1 ኢየሱስ እግዚአብሔር መሆኑን በግልጽ ያስረዳል።

የሐንስ 20:28

4ኛ ጥያቄ፡- የሐንስ 20:24-29 አንብቡ። ሀ) የተቀሩት ደቀ መዛሙርት ከሞት የተነሣውን ኢየሱስን ማየታቸውን ለቶማስ በነገሩት ጊዜ፤ ቶማስ በመጀመሪያ ምን ተሰማው? ለ) ቶማስ በመጀመሪያ ኢየሱስን ባየው ጊዜ፤ ኢየሱስ ከሞት መነሣቱን ቶማስ እንዲያምን ለማድረግ ምን አደረገ? ሐ) ቶማስ ለኢየሱስ ምላሽ የሰጠው እንዴት ነበር?

ይህ በየሐንስ 20:24-29 የተጻፈ ታሪክ የተፈጸመው ኢየሱስ በፋሲካው እሑድ ጠዋት ከሞት ከተነሣ ከአንድ ሳምንት በኋላ ነበር። በፋሲካው እሑድ ማታ ኢየሱስ ለደቀ መዛሙርቱ ታይቶ ነበር (የሐ. 20:19) ይሁን እንጂ፤ ቶማስ ከሌሎቹ ደቀ መዛሙርት ጋር ስላልነበረ በተገናኙ ጊዜ ኢየሱስን እንዳይ ሲነገሩት ተጠራጠራቸው። ሞቶ የነበረ ሰው አሁን እንዴት ሕያው ይሆናል? በማለት ቶማስ ሲሞት ያየው ኢየሱስ ሕያው መሆኑን በእጆቹ ጸስሶ ካላረጋገጠ በስተቀር እንደማያምን ነገራቸው። ከሳምንት በኋላ ደቀ መዛሙርቱ በመሎ በዚያው ክፍል ውስጥ ነበሩ፤ ቶማስም አብርሐንቸው ነበር። ከዚያም ኢየሱስ ገና እንደ ታያቸው ወዲያውኑ ወደ ቶማስ መለስ አለ። ቶማስ ከሳምንት በፊት የተናገረውን እንዳወቀ በሚገልጽ ሁኔታ ሞቶ

የተነሣውና ሕያው የሆነው ያው የበፊቱ ኢየሱስ መሆኑን እንዲያረጋግጥ ቶማስን ጠራው። የቶማስም ምላሽ «ጌታዬና አምላኬ» ማለት ነበር። «ጌታዬ» የሚለውን ቃል ብቻ ቢጠቀም ኖሮ፤ አክብሮትን ብቻ የሚገልጽ ስለሚመስል፤ ቶማስ «ጌታዬ» ብቻ ሳይሆን «አምላኬ» ማለቱንም ማስተዋል ያስፈልጋል። ቶማስ ከፊት ለፊቱ የቆመው ኢየሱስ፤ እግዚአብሔር መሆኑን ተገንዝቦአል።

5ኛ ጥያቄ፡- ዮሐንስ 20:30-31 አንብቡ። ዮሐንስ ይህን ስለ ኢየሱስና ስለ ቶማስ የሚያወሳ ታሪክ የነገረን ለምንድን ነው?

ዮሐንስ ይህን ታሪክ የነገረን አንድ ነገር ሊያስተምረን ነው። ይኸውም የኢየሱስን ማንነትና እርሱ አምላክ መሆኑን ሊያስተምረን ነው። ቶማስ ኢየሱስን አምላክ በማለቱ እንደ ተሳሳተ ዮሐንስ አይነግረንም። ይልቁንም ይህን ታሪክ ሲነግረን ዓላማው እኛም ኢየሱስን እንደ አምላክ አድርገን እንድንቀበለው ነው።

ኢየሱስ እግዚአብሔር መሆኑን የሚከዱ አንዳንድ መናፍቃን ቶማስ፤ «አምላኬ» ማለቱ ኢየሱስ ሕያው ሆኖ ሰላየው መገረሙን በአንክሮ መግለጹ ነው እንጂ ሌላ ማለቱ አይደለም ይላሉ። ሆኖም ይህ አባባላቸው እውነት ላለመሆኑ ሦስት ምክንያቶች አሉ። አንደኛ፤ ቶማስ ይህን ቃል ለኢየሱስ መናገሩ በቁጥር 28 ላይ ተጽፎአል። ቶማስ ይህን ሲያደርግ ስሜቱን በአንክሮ መግለጹ ወይም እግዚአብሔር አብን መጥራቱ ብቻ አልነበረም። በልቡ ያመነበትን አውጥቶ ለኢየሱስ መናገሩ ነበረ እንጂ። ሁለተኛ፤ ቶማስ ኢየሱስን «ጌታዬ» ብሎታል። እንደዚሁም «አምላኬ» ቢል ኢየሱስን ለማመልከት ነው። ሦስተኛ፤ ከቁጥር 30-31 ባለው ክፍል እንደተመለከትነው፤ ኢየሱስ ልጅም አምላክም መሆኑን እንድናውቅ ዮሐንስ ይህን ታሪክ መተረኩን ይገልጻል። እርሱም ቶማስ ኢየሱስ አምላክ መሆኑን አስቦ እንደ ተናገረ በመጥቀስ የእርሱን መግለጫ በመጠቀም ለእኛም ሊያሳየን ይፈልጋል።

ኢየሱስ አምላክ መሆኑን በግልጽ የሚያስተምረን ሁለተኛው ክፍል ዮሐንስ 20:28 ነው።

ዕብራውያን 1:8-9

6ኛ ጥያቄ፡- ዕብራውያን 1:4-9 አንብቡ። ሀ. ልጁ ኢየሱስ ከመላእክት ጋር የሚነጻጸረው እንዴት ነው? ለ) ቁጥር 6 መላእክት ከኢየሱስ ጋር ሰላላቸው ግንኙነት ምን ይላል? ሐ) በቁጥር 7 ላይ እግዚአብሔር መላእክትን ምን ብሎ ጠራቸው? መ) ከቁጥር 8-9 ስለ ልጁ ምን ተባለ?

በዕብራውያን 1:4-14 ባለው ክፍል ውስጥ ጸሐፊው ኢየሱስ ከማንኛውም መልአክ በላይ መሆኑን ያመለክታል። በቁጥር 4 ላይም ጸሐፊው የእርሱ ስም ከሁሉ በላይ ስለሆነ፤ ኢየሱስ ከመላእክት ሁሉ በላይ ማራገግ ያለው መሆኑን ይገልጻል። እርሱ የእግዚአብሔር ልጅ ነው። እንደዚሁም ልጁ ከአባቱ ጋር ሰላለው ልዩ ግንኙነት ሊያስገነዝበን ስለፈለገ በቁጥር 5 ላይ ከብሉይ ኪዳን ሁለት ክፍሎችን ይጠቅሳል። እነርሱም መዝሙር 2:7 እና 2ኛ ሳሙኤል 7:14 ናቸው። በቁጥር 6 ላይ መላእክት ለልጁ

እንደሚሰግዱለት ለመግለጽ ዘዳግም 32:43 ይጠቅሳል። እንደዚሁም መላእክት አገልጋዮች መሆናቸውን ለማስረዳት በቁጥር 7 ሥር መዝሙር 104:4ን ጠቅሷል። እነዚህ ጥቅሶች ሁሉ (ዕብራውያን 1:4-7)፣ ኢየሱስ ክርስቶስ ከመላእክት በላይ መሆኑን ያስረዳሉ። በመጨረሻውም ከቁጥር 8-9 ባለው ክፍል መዝሙር 45:6-7 ያለውን ቃል ይጠቅሳል። በዚህ መዝሙር ውስጥ ልጁ ሁለት ጊዜ አምላክ ተብሎ ተጠርቷል። ልጁ አምላክ እንደ መሆኑ፣ ለዘላለም የጸና ዙፋኑን አለው። በዚሁ በዕብራውያን 1:9 ውስጥ፣ ልጁ አምላክ ተብሎ ቢገለጽም የራሱ የተለየ ሕላዌ እንዳለው ማስተዋሉ ይጠቅማል። በዮሐንስ 1:1 ውስጥ እንዳለው ትምህርት ይህ በሰብአዊ አስተሳሰብ ተቀባይነት ላይኖረው ይችላል። ነገር ግን ስለ ኢየሱስ ማንነት ወይም ባሕርይ ያለን ግንዛቤ እነዚህ ጥቅሶች ከሚሰጡት ትምህርት ጋር ሊስማማ ይገባል። በዕብራውያን 1:8-9 ያለው ክፍል ልጁ እግዚአብሔርም መሆኑን በግልጽ ሲያመለክት፣ ነገር ግን የተለየ የራሱ ሕላዌ ወይም ማንነት እንዳለውም ይናገራል።

ቲቶ 2:12-13

7ኛ ጥያቄ፦ ቲቶ 2:12-13 አንብቡ። ሀ) የክርስቶስን ዳግም ምጽአት ስንጠባበቅ የእግዚአብሔር ጸጋ እንዴት መኖር እንዲገባን ያስተምረናል? ለ) ቁጥር 13 ጌታችን ኢየሱስ ክርስቶስ ተመልሶ ይመጣል ይላል። እርሱ በዚህ ጥቅስ ውስጥ እንዴት ነው የተገለጸው?

ቲቶ 2:12-13 ስለ ክርስቶስ መለኮታዊነት በግልጽ ያስተምራል። በዚህ ክፍል ጳውሎስ ለማስተላለፍ የፈለገው ዋና መልእክት፣ የእግዚአብሔር ጸጋ በሕይወታችን ውስጥ ኃጢአትን ተቋቁመን የቅድስና ኑሮ እንዴት መኖር እንደሚያስችለን ነው። የክርስቶስን ዳግም መምጣት በተስፋ ስንጠባበቅ፣ ይህ የጸጋ ተግባር በቅድስና ለመኖር እንድንችል ይረዳናል። ይህ ዳግም ተመልሶ የሚመጣው ኢየሱስ ክርስቶስ ማን ነው? ጳውሎስ «አምላካችንና መድኃኒታችን» ብሎ ይጠራዋል። በአማርኛው ጥቅስ ውስጥ «አምላክ» የሚለው ቃል ኢየሱስን ለመግለጽ ተጽፎአል። በመጀመሪያው፣ ግሪክ «እግዚአብሔር» ተብሎ ሊተረጎም ይችላል። ኢየሱስ መድኃኒታችንና አምላካችን (እግዚአብሔር) ነው። አንዳንድ የእምነት ክፍሎች ጳውሎስ ስለ ሁለት መገለጦች ይናገራል ይላሉ። ይህም ስለ እግዚአብሔር አብ መገለጥ እና ስለ መድኃኒታችን፣ ኢየሱስ ክርስቶስ መገለጥ ነው። ጳውሎስ ኢየሱስ እግዚአብሔር መሆኑን በዚህ ክፍል ምንባብ አላስተማረም፤ እርሱ ያስተማረው ኢየሱስ ጌታና መድኃኒት መሆኑን ብቻ ነው ይላሉ። ነገር ግን የግሪኩ ሰዋሰው «አምላክ» እና «መድኃኒት» የሚሉትን ቃላት አያይዞ ስለ አንድ አካል ይናገራል። ጳውሎስም ያስተማረው ኢየሱስ እግዚአብሔርም መድኃኒትም እንደሆነ ነው።

2ኛ ጴጥሮስ 1:1

8ኛ ጥያቄ፦ 2ኛ ጴጥሮስ 1:1 አንብቡ። ጴጥሮስ ኢየሱስን እንዴት ይገልጻል?

2ኛ ጴጥሮስ 1:1 ከቲቶ 2:12-13 ጋር በጣም ተመሳሳይ ነው። ጴጥሮስ በመግቢያው ላይ መልእክቱን የላከው በኢየሱስ ክርስቶስ ጽድቅ አማካይነት እምነትን ላገኙት እንደሆነ ይናገራል። ይህንን ኢየሱስን እንዴት ይገልጻል? እርሱ አምላካችንና መድኃኒታችን መሆኑን ይገልጻል። በቲቶ 2:12-13 በተጠቀሰው መሠረት የግሪኩ ቋንቋ ለአምላክ የሚጠቀምበትን ትርጉም ያቀርባል። ይኸው ቃልም እግዚአብሔር ተብሎ ተተርጉሞአል። ስለሆነም ኢየሱስ እግዚአብሔርም መድኃኒታችንም ነው።

ሮሜ 9:5

9ኛ ጥያቄ፡- ሮሜ 9:5 አንብቡ። ጳውሎስ ክርስቶስን እንዴት ይገልጻል?

በሮሜ 9:1-5 ጳውሎስ የእስራኤል ሕዝብ ወደ ክርስቶስ መጥተው እንዲድኑ መፈለጉን ይናገራል። ከቁጥር 4-5 እስራኤላውያን ከእግዚአብሔር ስለተቀበሏቸው በረከቶች ይገልጻል። ለምሳሌም ያህል፡ እግዚአብሔር ተሰራዎቹን፣ ቃል ኪዳኖቹን፣ ሕጎቹንና የብሉይ ኪዳን አባቶችን ሰጥቷቸዋል። ከሁሉም በላይ፡ ክርስቶስ ወይም መሢሕ ራሱ የተገኘው ከእስራኤላውያን ዘር ነው። ኢየሱስ አይሁዳዊ ነው። ይህም ለእስራኤላውያን ከፍተኛ በረከት ነበር። ነገር ግን፡ ኢየሱስ አይሁዳዊነቱ በሰብአዊ ደረጃ ብቻ አልነበረም። ሐዋርያው ጳውሎስ እንደሚለው ደግሞ እርሱ «በሁሉም ላይ አምላክ ነው» በቲቶ 2:12-13 እና 2ኛ ጴጥሮስ 1:1 ውስጥ «አምላክ» የሚለው ቃል እንደ ተጻፈው ሁሉ፡ በመጀመሪያው ግሪክ ውስጥም «እግዚአብሔር» ተብሎአል። ጳውሎስ በሮሜ 9:5 ውስጥ ኢየሱስ እግዚአብሔር ሲሆን፡ በፍጥረታት ሁሉ ላይም አምላክ የሆነው ይላል።

በዮሐንስ 1:1፤ በዮሐንስ 20:28፤ በዕብራውያን 1:8-9፤ ቲቶ 2:12-13፤ እንዲሁም በሮሜ 9:5 ላይ በሚገኙ ጥቅሶች ሁሉ ክርስቶስ «እግዚአብሔር» መሆኑ በግልጽ ተጽፎአል። ነገር ግን ኢየሱስ እግዚአብሔር ስለመሆኑ የሚያረጋግጡ ጥቅሶች እነዚህ ብቻ አይደሉም። ነገ ኢየሱስ የእግዚአብሔር የሆኑ ተመሳሳይ ባሕርያት እንዳሉት፡ እግዚአብሔር የሚፈጽማቸውን ተመሳሳይ ተግባራትንም እንደሚፈጽም የሚናገሩ ሌሎች ጥቅሶችን እንመለከታለን።

10ኛ ጥያቄ፡- ኢየሱስ ክርስቶስ አምላክ መሆኑን ከተጠራጠረ ሰው ጋር የተነጋገራችሁበትን ጊዜ በማስታወሻ ደብተራችሁ ላይ ጻፉ። ዛሬ ካጠናችኋቸው ጥቅሶች ውስጥ የትኛውን ለዚህ ሰው ልታካፍሉ ትችላላችሁ?

11ኛ ጥያቄ፡- ዮሐንስ 1:1 በቃላችሁ አጥኑ። እንደዚሁም ዛሬ ካጠናናቸው ጥቅሶች ውስጥ ሁለቱን በቃላችሁ አጥኑ።

ሁለተኛ ቀን፤ ኢየሱስ የእግዚአብሔር ባሕርያት አሉት።

ትናንትና ኢየሱስን በግልጽ «አምላክ» ብለው የጠሩትን ጥቅሶች ተመልክተን ነበር። ዛሬ ደግሞ ኢየሱስ፡ የእግዚአብሔር ባሕርያት እንዳሉትና

እግዚአብሔር የሚፈጽማቸውን ተመሳሳይ ተግባራት እንደሚፈጽም የሚያስተምሩንን ጥቅሶች በአዲስ ኪዳን ውስጥ እንመለከታለን።

ኢየሱስ ሁሉን ቻይ እና ሁሉን የሚገዛ ነው።

12ኛ ጥያቄ፦ ሀ) መዝሙር 65:7፤ 89:9፤ ኤፌሶን 1:11 እና ኢዮብ 42:2 አንብቡ። እነዚህ ጥቅሶች ስለ እግዚአብሔር ምንን ያስተምራሉ? ለ) ማቴዎስ 8:26-27፤ 14:19፤ 28:18፤ 1ኛ ጴጥሮስ 3:22 አንብቡ። እነዚህን ጥቅሶች ስለ ኢየሱስ ምንን ያስተምራሉ? ሐ) ዮሐንስ 1:3፤ ቆላስይስ 1:16-17 እና ዕብራውያን 1:3 አንብቡ። በእነዚህ ጥቅሶች ውስጥ እንደ ተገለጸው አንዳንዶቹ የኢየሱስ ሥራዎች ምንድን ናቸው?

እግዚአብሔር ሁሉን ቻይና ሁሉን ገዢ ነው። ይህ ታዲያ እግዚአብሔር ከባሕርያቱ ጋር የሚቃረኑ ተግባራትን ይፈጽማል ማለት አይደለም። ለምሳሌ ያህል፡ እግዚአብሔር ቅዱስ ነው፤ ኃጢአትን ሊሠራ አይችልም። እግዚአብሔር ሁሉንም ሊያደርግ ይችላል በምንልበት ጊዜ ሥልጣን ሁሉ አለው። ዓለም ሁሉ በሥልጣኑ ሥር ነው፤ ለባሕርያቱ ተጻራሪ ያልሆኑትን ተግባራት ሁሉ ይፈጽማል ማለታችን ነው። መዝሙር 65:7 እና መዝሙር 89:9 በፍጥረቶቹ ሁሉ ላይ ሥልጣን እንዳለውና የዓለምን ሕዝቦችም በሥልጣኑ እንደሚያስተዳድር ይናገራሉ። በተለይ ኤፌሶን 1:11 እግዚአብሔር በዚህ ዓለም ውስጥ ያሉትን ማንኛቸውንም ነገሮች በሥልጣኑ፤ እንደ ራሱ ፈቃድ እንደሚመራ ይገልጻል። በተጨማሪም ኢዮብ 42:2 ስለ እግዚአብሔር የመፍጠር ችሎታ ይናገራል።

ኢየሱስም እግዚአብሔር መሆኑን የሚያረጋግጥ የማይወሰን ኃይልና ሥልጣን አለው። በመዝሙር 89:9 ላይ፡ እግዚአብሔር በኃይለኛው የባሕር ማዕበል ላይ ሥልጣን አለኝ እንዳለው ሁሉ፡ ኢየሱስ በማቴዎስ 8:26-27 ላይ አስደናቂ ምሳሌን አሳይቷል። ማቴዎስ 28:18 ኢየሱስ በፍጥረታት ሁሉ ላይ ኃይልና ሥልጣን እንዳለው ይነግረናል። 1ኛ ጴጥሮስ 3:22 የኢየሱስ ሥልጣንና ኃይል ከመላእክትና ከሌሎችም ኃይላት በላይ መሆኑንና መንፈሳዊ ኃይላትም እንደ ተገዙለት ይገልጻል። ስለዚህ የኢየሱስ ችሎታ እርሱ እግዚአብሔር መሆኑን ያረጋግጣል።

የኢየሱስ ኃይልና ሥልጣን፤ በአብዛኛው ሰማይና ምድርን በመፍጠር እና ሥርዓታቸውን ጠብቀው እንዲኖሩ በማድረግ ሥራው ውስጥ በግልጽ ይታያል። እግዚአብሔር ፈጣሪ ነው። ይሁን እንጂ ዮሐንስ 1:3 ቃል ማለትም ኢየሱስ ሁሉንም ነገር እንደ ፈጠረ በማያሻማ ሁኔታ ይናገራል። ቆላስይስ 1:16-17 ይህንን የበለጠ አጥልቶ ይገልጻል። ኢየሱስ የሚታየውንና የማይታየውን ሁሉ ፈጥሯል። ይህ መናፍስት የሆኑትንም ሁሉ ያጠቃልላል። ፈጣሪያቸው እንደ መሆኑ፤ እርሱ ከሁሉም ነገር በፊት ነበር። ሁሉንም ነገር በሥርዓት አድርጎ ደግፎ የያዘ እርሱ ነው (ዕብ.1:3)። መጽሐፍ ቅዱስ ህልውና ያለውን ሁሉ ኢየሱስ ፈጠረ ሲል በግልጽ ይናገራል። እንግዲህ ይህ ሁሉ እርሱ እግዚአብሔር ለመሆኑ ምስክር ነው።

13ኛ ጥያቄ፡- የኢየሱስ ታላቅ ኃይልና ሥልጣን እንዴት መጽናናትን ይሰጣችኋል? ቢያንስ ሁለት መንገዶችን ጻፉ።

የኢየሱስ ኃይልና ሥልጣን በብዙ መንገዶች ያጽናናል። ኢየሱስ ወደ ሕይወታችን የሚመጣውን ነገር ሁሉ ይቆጣጠራል። ስለዚህ እርሱ ሳያውቅ በድንገት የሚደርስብን ነገር ሊኖር አይችልም። ኢየሱስ ለዓላማው ብሎ ካልፈቀደ በስተቀር፤ ሰብአዊም ሆነ አጋንንታዊ አደጋ ሊደርስብን ከቶ አይችልም። በእነዚህ አደጋዎች ላይም እርሱ ድልን እንድንቀዳጅ ይረዳናል። ኢየሱስ ለከበረ ዓላማው ካልፈቀደ በስተቀር፤ ምንም ዓይነት በሽታ እንደማያጠቃን እርግጠኞች ልንሆን ይገባል። በሽታውንም እንድንቋቋም እርሱ ኃይልን ይሰጠናል። የኢየሱስ ፈቃድ ካልሆነ በስተቀር፤ ፈተናም ሊያጋጥመን አይችልም። በፈተናም ላይ ድልን እንድንቀዳጅ እርሱ ኃይልን ይሰጠናል (1ኛ ቆሮ. 10:13)። ኢየሱስ ሕይወታችንን ፍጹም ወደሆነ ፈቃዱ እንደሚመራ እርግጠኞች ልንሆን እንችላለን (ምሳሌ 3:5-6)።

ኢየሱስ ሁሉን አዋቂ ነው

14ኛ ጥያቄ፡- ሀ) መዝሙር 139:1-4፤ 17-18፤22-23 አንብቡ። እግዚአብሔር ከሚያውቃቸው ነገሮች አንዳንዶቹ ምንድን ናቸው? ለ) ማርቆስ 2:8፤ ዮሐንስ 1:48፤ 6:64፤ 16:30፤ 21:17 አንብቡ። ኢየሱስ የሚያውቃቸው ነገሮች አንዳንዶቹ ምንድን ናቸው?

እግዚአብሔር ሁሉንም ያውቃል። በመጽሐፍ ቅዱስ ውስጥ እጅግ ከሚወደዱ ክፍለ ምንባቦች ውስጥ መዝሙር 139 አንዱ ነው። ይህ ምዕራፍ እግዚአብሔር ከሚያውቃቸው ነገሮች መካከል ጥቂት ምሳሌዎችን (ናሙናዎችን) ይፈነጥቃል። ይህ መዝሙር እግዚአብሔር ስለ እኛ ሁሉንም እንደሚያውቅ ይነግረናል። እርሱ አሳባችንን፤ ሥራችንን፤ የምንናገራቸውን ቃላት ገና ሳንናገራቸው አስቀድሞ ያውቃል። እግዚአብሔር ስለ እኛ ያለው እውቀት ፍጹም ምሉዕ ነው።

ጌታ ኢየሱስ ይህን ስለ ሰዎች ያለውን ፍጹም እውቀት በምድር ላይ ሳለ ገልጾታል። እርሱ ሽባውን ሰው ከመፈወሱ አስቀድሞ ፈሪሳውያን ምን እንደሚያስቡ ያውቅ ነበር። ናትናኤል ከእርሱ ጋር ከመገናኘቱ በፊት፤ የት እንደነበረ ያውቅ ነበር። እንደዚሁም ይሁዳ ራሱ ከማወቁ አስቀድሞ፤ አሳልፎ እንደሚሰጠው እርሱ ያውቅ ነበር። የኢየሱስ ደቀ መዛሙርት እንደ እግዚአብሔር ሁሉን ነገር እንደሚያውቅ ይገነዘቡ ነበር (ዮሐንስ 16:30፤ 21:17)። ኢየሱስ ሁሉን ነገር፤ በተለይም የሰዎችን አስተሳሰብ ማወቁ፤ እርሱ እግዚአብሔር ለመሆኑ ሌላው ማረጋገጫ ነው።

15ኛ ጥያቄ፡- ሀ) ኢየሱስ ስለ እናንተ ሙሉ በሙሉ ማወቁ እንዴት መጽናናትን ይሰጣችኋል? ቢያንስ በሁለት መንገዶች ግለጹ። ለ) ኢየሱስ ስለ እናንተ ሙሉ በሙሉ ማወቁ የበደለኛነት ስሜት የሚያሳድርባችሁ ወይም የሚያስፈራችሁ እንዴት ነው? ቢያንስ በሁለት መንገዶች አስረዱ።

ኢየሱስ ስለ እኛ ያለው ፍጹም እውቀት ሊያጽናናንም የበደለኝነት ስሜት ሊያሳድርብንም ይችላል። የሚያጋጥመንን ሕመማችንና ሥቃያችንን ኢየሱስ የሚያውቅ መሆኑን መረዳታችን ያጽናናል። እንዲሁም ኢየሱስ ፍጹም በሆነ እውቀቱ፤ በተመሰቃቀለ ሕይወት ውስጥ የሚመራን መሆኑን ማወቃችን ያጽናናል። ኢየሱስ ለእኛ የሚበጀንን ማወቁ ያጽናናናል። ነገር ግን ኢየሱስ አሳባችንን፤ ስሜታችንንና የልባችንን እውነተኛ መነሣሣት ማወቁን መገንዘባችን የበደለኝነት ስሜት እንዲያድርብንም ያደርጋል። በአንድ ሰው ላይ ስንቆጣ፤ ወይም ስለ ማንነታችን በምስጢር ስንኮራ ወይም የሌላውን ሰው ስንመኝ ኢየሱስ የሚያውቅ መሆኑ ያሳስበናል። ስለሆነም የኢየሱስ ፍጹም እውቀት ያጽናናናል፤ ደግሞም ድርጊታችንን በመግለጥ ይወቅስናል።

ኢየሱስ በሁሉም ቦታ ይገኛል

16ኛ ጥያቄ፡- ሀ) መዝሙር 139:7-10 አንብቡ። በእነዚህ ጥቅሶች መሠረት እግዚአብሔር የት ነው? ለ) ማቴዎስ 18:20፤ ዮሐንስ 14:23 አንብቡ። እንደ እነዚህ ጥቅሶች አገላለጽ ኢየሱስ የት ነው?

እግዚአብሔር ሁሉን አዋቂ ብቻ ሳይሆን በየትኛውም ስፍራ በማንኛውም ጊዜ በሙሉ ማንነቱ ይገኛል። መዝሙር 139 እኛ ሰብአዊ ፍጡራን የትም ብንሄድ፤ እግዚአብሔር ከእኛ ቀድሞ እዚያ እንደሚገኝ ይነግረናል። ወደ ሰማይ ብንወጣ፤ ወደ ጥልቁ ምድር ብንወርድ እግዚአብሔር እዚያም መኖሩን ያስታውሰናል። ወደ ምሥራቅ ወይም ወደ ምዕራብ፤ ወደ ሰሜን ወይም ወደ ደቡብ ብንሄድም እግዚአብሔር እዚያ አለ። ስለዚህ እግዚአብሔር በሁሉም ስፍራ ይገኛል።

ኢየሱስም ቢሆን በተመሳሳይ ሁኔታ በየትም ስፍራ ይገኛል። ማቴዎስ 18:20 ሁለት ወይም ሦስት አማኞች በሚሰበሰቡበት ስፍራ ኢየሱስ ከእነርሱ ጋር እንደሚሆን ያስረዳል። በዓለም ውስጥ በየትም ስፍራ በሚሰበሰቡ አማኞች መካከል በአንድ ጊዜ ይገኛል። ኢየሱስ በየትኛውም ስፍራ የሚገኝ ከሆነ በአማኞቹም መካከል ይገኛል። በማቴዎስ 28:20 ላይ አማኞች ወንጌሉን እስከ ዓለም ዳርቻ በሚወስዱበት ጊዜ እንኳን አብሮአቸው እንደሚሆን ተስፋ ሰጥቶአቸዋል። በዚህ ምድር ላይ ወዴትም ይሂዱ፤ ኢየሱስ ከእነርሱ ጋር ይሆናል። በዮሐንስ 14:23 ላይ እግዚአብሔር አብ በየትኛውም ስፍራ ይሁን ከሚወዳቸው ሁሉ ጋር እንደሚሆን ኢየሱስም እንዲሁ ከሚወዳቸው ሁሉ ጋር እንደሚሆን ተስፋ ሰጥቶአል። እግዚአብሔር በየትኛውም ስፍራ እንደሚገኝ ሁሉ፤ ኢየሱስም በየትኛውም ስፍራ ይገኛል። መደምደሚያው፡- ኢየሱስ አምላክ ነው!

17ኛ ጥያቄ፡- የኢየሱስ በአንድ ጊዜ በሁሉም ስፍራ መገኘቱ እንዴት ያጽናናችኋል? ቢያንስ ሁለት መንገዶችን ጻፉ።

ኢየሱስ በሁሉም ስፍራ ስለሚገኝ በብዙ መንገድ ልንጽናና እንችላለን። በሩቅ ስፍራ ከሚገኙ ወዳጆቻችንና ዘመዶቻችን ዘንድ ተገኝተን ልንረዳቸው በማንችልበት ሁኔታ ኢየሱስ እነርሱ ዘንድ ተገኝቶ በሚያስፈልጋቸው

ያገለግላቸዋል። እንደዚሁም ወደ አንድ አዲስ ስፍራ በምንሄድበት ጊዜ በታውን ሊያዘጋጅልን እርሱ ከእኛ ቀድሞ እዚያ መገኘቱን ማወቅ ያጽናናል። በእምነታችን ምክንያት ከምንወዳቸው ወዳጆቻችን ብንለይም፤ በምንሄድበት ሁሉ አብሮን እንደሚሆን መረዳታችን ኃይልንና ብርታትን ይሰጠናል።

የኢየሱስ ባሕርይ አይለዋወጥም

18ኛ ጥያቄ፡- ሀ) መዝሙር 102:25-27 እና ሚልክያስ 3:6 አንብቡ። እነዚህ ጥቅሶች ስለ እግዚአብሔር ምንን ያስተምሩናል? ለ) ዕብራውያን 13:8 አንብቡ። ይህ ጥቅስ ስለ ኢየሱስ ምን ያስተምረናል?

መጽሐፍ ቅዱስ ስለ እግዚአብሔር ከሚያስተምረን ትምህርት ውስጥ አንደኛው አስደናቂ ነገር እግዚአብሔር የማይለወጥ መሆኑ ነው። ሰዎች ልብላቸውን እንደሚቀያይሩ፣ የፍጥረት አካል የሆነ ነገር ሁሉ ይለዋወጣል። ዳሩ ግን እግዚአብሔር አይለወጥም። ባሕርይውም ቢሆን የጸና ነው። ለዓለም ያለው ዕቅድና ዓላማም እንደነበረ ነው። ለሕዝቡ የሰጠው ተስፋም እንዲሁ የጸና ነው።

ዕብራውያን 13:8 ኢየሱስ እንደማይለወጥ ያረጋግጣልናል። በሚቀጥሉት ምዕራፎች ውስጥ እንደምንመለከተው ስለ ኢየሱስ አንዳንድ ነገሮች ተለውጠዋል። ለምሳሌ ያህል፡ በአንድ ወቅት እርሱ መለኮታዊ ብቻ ነበር ነገር ግን ከድንግል ማርያም ሲወለድ፣ ሰውም አምላክም ሆነ። ታዲያ ዕብራውያን 13:8 ኢየሱስ ክርስቶስ አይለወጥም ሲል ምን ማለቱ ነው? የዚህ ጥቅስ ዓውደ ንባብ የእግዚአብሔር ፍርሃት ያለበት ክርስቲያናዊ ባሕሪ ስለሚያሳዩ የቤተ ክርስቲያን መሪዎች የሚናገር ነው። ስለዚህ ጥቅሱ በመሠረቱ ስለማይለወጠው የኢየሱስ ባሕርይ ያስተምረናል። የእግዚአብሔር ባሕርይ እንደማይለወጥ ሁሉ፣ የኢየሱስ ባሕርይም እንደዚሁ አይለወጥም። ይህም ኢየሱስ አምላክ ለመሆኑ ሌላው ማስረጃ ነው።

19ኛ ጥያቄ፡- የማይለወጠው የኢየሱስ ባሕርይ እንዴት ነው የሚያጽናናችሁ?

የኢየሱስ የማይለወጥ ባሕርይ ስንል፣ እርሱ ለእኛ ያለው አመለካከት ይለወጣል ብለን መፍራት የለብንም። ሰዎች ብዙ ጊዜ በሌሎች ያላቸውን ስሜት ይለውጣሉ። ኢየሱስ ለእኛ ያለው ፍቅር በፍጹም አይለወጥም። ኢየሱስ ተስፋውን በፍጹም አይለወጥብንም። ሰዎች ተስፋ ይሰጣሉ፤ ነገር ግን እነዚያን ተስፋዎች አይጠብቁትም። ኢየሱስ ግን የሰጠንን ተስፋ ሁሉ ይጠብቃል። ስለዚህ እርሱ ዛሬ ፍጹም፣ ጳድቅና አፍቃሪ መድኅን እንደሆነ ሁሉ፣ ነገም እንደዚሁ ስለሚሆን በእርሱ ልንታመን እንችላለን።

ኢየሱስ ሕይወትን ይሰጣል

20ኛ ጥያቄ፡- ዮሐንስ 5:21፣ 25 እንዲሁም ዮሐንስ 15:26 አንብቡ። በእነዚህ ጥቅሶች ውስጥ ኢየሱስ ምን አደረገ?

በዮሐንስ 5:21 ኢየሱስ ራሱን ከእግዚአብሔር አብ ጋር ያነጻጽራል፤ ለሙታን ሕይወት የሚሰጥ እግዚአብሔር ነው። እግዚአብሔር አብ ለሙታን ሕይወትን እንደሚሰጥ ሁሉ፥ እግዚአብሔር ወልድም ለሙታን ሕይወትን ይሰጣል። ስለሆነም ኢየሱስ ሕይወትን በመስጠት ኃይሉ፥ ራሱን ከእግዚአብሔር አብ ጋር እኩል ያደርጋል። ኢየሱስ በዮሐንስ 5:25 ላይ አካላዊ ሕይወትን መስጠት (ለአልዓዛር እንዳደረገው) ብቻ ሳይሆን መንፈሳዊ ሕይወትንም የመስጠት ኃይልና ሥልጣን እንዳለው ይገልጻል፤ እግዚአብሔር ብቻ ነው አካላዊና መንፈሳዊ ሕይወትን ሊሰጥ የሚችል፤ ኢየሱስም አካላዊና መንፈሳዊ ሕይወትን ስለሚሰጥ፥ እርሱ አምላክ ነው።

ኢየሱስ በዮሐንስ 15:26 ላይ ለደቀ መዛሙርቱ መንፈስ ቅዱስን እንደሚልካቸው ተስፋ ሰጥቷቸዋል። በዮሐንስ 14:16፥26 እግዚአብሔር አብ መንፈስ ቅዱስን እንደሚልክ ተናግሯል። ኢየሱስም ደግሞ መንፈስ ቅዱስን ይልካል። መንፈስ ቅዱስን የመላክ ብቸኛ ሥልጣን ያለው እግዚአብሔር ራሱ ነው። ከእግዚአብሔር በታች የሆነ እግዚአብሔር መንፈስ ቅዱስን ሊልክ አይችልም። ኢየሱስ መንፈስ ቅዱስን የመላክ ሥልጣን ስላለው፥ እርሱ ራሱ እግዚአብሔር አምላክ መሆኑ ግልጽ ነው።

ኢየሱስ በሁሉም ስፍራ ይገኛል፤ እርሱ የመፍጠር፥ ሕይወት የመስጠትና መንፈስ ቅዱስን የመላክ ኃይልና ሥልጣን አለው። እርሱ ሁሉ ነገር ያውቃል፤ ደግሞም ፈጽሞ አይለወጥም። በነገው ትምህርት ኢየሱስ ስለ መለኮታዊነቱ በሚገለጽባቸው ሌሎቹ ሥራዎች ላይ ትኩረት እናደርጋለን። ኢየሱስ በግልጽ የእግዚአብሔር ባሕርይ ተሰጥቶ ስላለው እግዚአብሔር የሚያደርገውን ሁሉ ያደርጋል። ኢየሱስ ራሱ አምላክ/ እግዚአብሔር ነው።

ኢየሱስ ተሰግዶለታል።

21ኛ ጥያቄ፡- ሀ) ራእይ 19:10 አንብቡ። ሐዋርያው ዮሐንስ ለመልአኩ ሊሰገድ ወ፡ መሬት በተደፋ ጊዜ፥ መልአኩ ምን አደረገ? ሊሰገድለት የሚገባው ብቸኛው ማ ነው አለ? ለ) ዕብራውያን 1:6 አንብቡ። መላእክት ልጁን ምን እንዲያደርጉ ታዘዙ ሐ) ፊልጵስዩስ 2:9-11 አንብቡ። በመጨረሻው ላይ ሕዝቦች ሁሉ በኢየሱስ ፊ ምን ያደርጋሉ?

በራእይ 19:10 ላይ እንደ ተገለጸው ሐዋርያው ዮሐንስ መልአኩን ስላየ በተናገረውም ቃል ስለተሸነፈ፥ ሊሰገድለት እገሮቹ ሥር ወደቀ። ነገር ግ መልአኩ ወዲያውኑ ገሠጸው። ከዚያም ልክ እንደ ሐዋርያው ዮሐንስ እርሱም ከእግዚአብሔር አገልጋዮች መካከል አንዱ መሆኑን አስረዳው። ሊሰገድለት የሚገባው እግዚአብሔር ብቻ ነው።

በዕብራውያን 1:6 ውስጥ መላእክት ለግን መሰገድ እንዳለባቸው ነጻ የተነገረው? መላእክቱ የተነገራቸው ለልጁ እንዲሰግዱ ነው፤ እርሱም ኢየሱስ ነው። ሐዋርያው ጳውሎስ በፊልጵስዩስ 2:9-11 በመጨረሻው ጊዜ የሰፊ ልጆች ሁሉ በፊቱ በጉልበታቸው ተንበርክከው ይሰግዳሉ ይላል። ቅዱሳ መላእክት ለኢየሱስ ሰግደውለታል። የሰው ልጆች ሁሉ ይሰግዳሉለታል እንግዲህ ኢየሱስ እግዚአብሔር/ አምላክ ለመሆኑ ይህ ግልጽ ማስረጃ ነው።

22ኛ ጥያቄ፡- በዚህ ሳምንት ኢየሱስን እንደ እግዚአብሔር የምታመልኩበትን አንድ መንገድ በጽሑፍ ግለጹ።

23ኛ ጥያቄ፡- አንድ አማኝ ካልሆነ ወዳጃችሁ ጋር ተዛማጅነት ያለው የኢየሱስ መለኮታዊ ባሕርይ የትኛው ነው? በዚህ ሳምንት ያንን ባሕርይ ለወዳጃችሁ ለማከፈል ዕቅዱን በጽሑፍ ግለጹ።

24ኛ ጥያቄ፡- ከዚህ ትምህርት ውስጥ ኢየሱስ የእግዚአብሔር ባሕርያት እንዳሉትና እግዚአብሔር የሚያደርገውን ሥራ እንደሚሠራ የሚገልጹ ሁለት ጥቅሶችን በቃል አጥኑ።

ሦስተኛ ቀን፤ ኢየሱስ አምላክ መሆኑን ገልጾአል

ስለ ኢየሱስ መለኮታዊነት ከሚጠቀሱ መጽሐፍ ቅዱሳዊ መተማመኛ ነጥቦች አንዱና ዋነኛው ኢየሱስ ስለ ራሱ ሲያስብና ሲናገር የነበረውን መመልከት ነው። ኢየሱስ የኖረበት የአይሁዳውያን ባሕል በአንዱ አምላክ ብቻ አጠንክሮ የሚያምን ነበር። ብሉይ ኪዳን እግዚአብሔር ገርማ ሞገስ ያለው ኃይለኛና ከስዎችም ሁሉ በላይ መሆኑን አስተምሯል። ይህ እንግዲህ ሰው አምላክ ሊሆን እንደሚችል ለመገመት የሚሳነው ባህል ነበር። የሆነ ሆኖ ኢየሱስ በዚህ ባሕል ውስጥ ያደገ ቢሆንም እርሱ እግዚአብሔር መሆኑን አስታውቋል። በአንድ አምላክ በሚያምን ባሕል ውስጥ ስለኖረም፤ ኢየሱስ በግልጽ «እኔ አምላክ ነኝ» አላለም። በዚህ ፈንታ እርሱ አምላክ መሆኑን በንግግርና በሥራው አማካይነት በተዘዋዋሪ መንገድ ይገልጽ ነበር። ስለ አምላክነቱ በአካባቢው ለነበሩ ሰዎች ብዙ ማስረጃዎችን ሰጥቷል። ስለሆነም ኢየሱስ አምላክነቱን በባሕርይውና በተግባሩ ያረጋግጥ ነበር።

አንዳንድ መናፍቃንና የሃይማኖት ክፍሎች የኢየሱስን አምላክነት ቢከዱም፤ በአንጻሩ ታላቅ ሰው መሆኑን፤ ነቢይነቱንና እግዚአብሔር ከፈጠራቸው ፍጥረታት ሁሉ በላይና በኩር መሆኑን ይናገራሉ። በዛሬው ጥናታችን፤ ኢየሱስ ራሱ አምላክ መሆኑን ሲገልጽ እንመለከታለን። እንግዲህ ኢየሱስን ለማክበር የሚፈልግ ሰው፤ እርሱ ስለ ራሱ ያሳወቀውንና የገለጸውን ሐቅ መቀበል አለበት። ስለዚህ ማንም ሰው በአንድ በኩል ኢየሱስን እያከበረ፤ በሌላ በኩል አምላክነቱን ሊክድ አይችልም።

ኢየሱስ ይቅርታን ሰጠ

25ኛ ጥያቄ፡- በማርቆስ ወንጌል 21-22 ያለውን ታሪክ አንብቡ። ሀ) በዚህ ክፍለ ምንባብ ውስጥ ኢየሱስ አምላክነቱን ያረጋገጠባቸው ብዙ መንገዶች የትኞቹ ናቸው? ቢያንስ ሦስት መንገዶችን ፈልጉ። ለ) በቁጥር 5 ላይ ኢየሱስ አምላክ መሆኑን ያውቅ እንደነበር የሚገልጽ ምን ተናገረ? ሐ) በቁጥር 7 ላይ የሕግ መምህራን ጥያቄ አንሥተዋል። በዚህ ጥያቄ መልሱ ምን ይመስላችኋል?

ማርቆስ 21-22 ኢየሱስ በብዙ ምክንያቶች እግዚአብሔር መሆኑን የሚያስገነዝብ ማረጋገጫ ነው። በመጀመሪያ፤ ኢየሱስ ሽባውን ሰው ሲፈውስ በታምራዊ ኃይሉ አምላክነቱን አሳይቷል። ሁለተኛ፤ ኢየሱስ የሕግ መምህራኑ ያሰቡት የነበረውን ያውቅ እንደ ነበር በአነጋገሩ

አስገንዝቦአቸዋል። ኢየሱስ የሰዎችን አሳብና ሌሎችንም ነገሮች ሁሉ ያውቅ ስለ ነበረ እግዚአብሔር መሆኑን አሳይቷቸዋል። ሦስተኛው፡ ኢየሱስ አምላክነቱን የገለጸው ኃጢአትን ይቅር በማለት ነበር። ኢየሱስ ሽባውን ሰው ከመፈወሉ በፊት ገና እንዳየው «ኃጢአትህ ተሰረየችልህ» አለው። ይህ አነጋገር እዚያ የነበሩትን የሕግ መምህራን አስከፋ። ምክንያቱም ኃጢአትን ይቅር ለማለት የሚችለው እግዚአብሔር ብቻ እንደሆነ ያስቡ ስለነበር ነው። አዎን፤ ትክክል ነበሩ፤ ኃጢአትን ይቅር ለማለት የሚችለው እግዚአብሔር ብቻ ነው። ይህንንም ኢየሱስ ደህና አድርጎ ያውቅ ነበር። ስለዚህ፤ ለሽባው ሰው «ኃጢአትህ ተሰረየችልህ» ሲለው፤ በተዘዋዋሪ መንገድ «እኔ የእግዚአብሔር ሥልጣን አለኝ፤ እኔ እግዚአብሔር ነኝ» ማለቱ ነበር። ከዚያም ኃጢአትን ይቅር የማለት ሥልጣን እንዳለው ሽባውን ሰው በመፈወስ አረጋገጠ። ስለዚህ ኢየሱስ ኃጢአትን ይቅር የማለት ሥልጣን እንዳለው በመግለጽ፤ እርሱ እግዚአብሔር መሆኑንም አረጋግጧል።

26ኛ ጥያቄ፡- ሉቃስ 7:36-50 አንብቡ። ይህ ታሪክ በማርቆስ 2:1-12 ካለው ጋር በምን መንገድ ይመሳሰላል?

በሉቃስ 7:36-50 ተመሳሳይ ታሪክ ተፈጽሟል። ኢየሱስ ስምዖን ወደ ተባለ ፈረሳዊ ቤት እራት ተጋብዞ ነበር። እዚያም በማዕድ ላይ ሳሉ አንዲት ኃጢአተኛ ቤት ወደ ቤቱ ገብታ በኃጢአቷ እየተጸጸተች የኢየሱስን እግር በሽቶ ቀባችው። ኢየሱስም ንስሐ መግባቷንና እምነትዋን ካየ በኋላ «ኃጢአትሽ ተሰርዮልሻል» አላት። ልክ በማርቆስ 2 ላይ እንደተናገሩት ኢየሱስ ኃጢአትን ይቅር በማለቱ የሃይማኖት መሪዎች ተበሳጩ። ልክ በማርቆስ 2 ላይ እንደተገለጸው ኢየሱስ እግዚአብሔር ብቻ ኃጢአትን ይቅር እንደሚል ያውቅ ነበር። ነገር ግን ለቤተሮዋ ኃጢአትሽ ተሰረየልሽ በማለቱ በተዘዋዋሪ መንገድ አምላክ መሆኑን ገለጸ።

ኢየሱስ በእግዚአብሔር ቃል ላይ ሥልጣን አለው

27ኛ ጥያቄ፡- ማርቆስ 2:23-27 አንብቡ። ሀ) በዚህ ክፍል ምንባብ ውስጥ ኢየሱስና ደቀ መዛሙርቱ የሃይማኖት መሪዎችን ያስቀየረው ምን ተግባር ፈጸመ? ለ) ይህ በምን ምክንያት የሃይማኖት መሪዎችን አስከፋ? ሐ) ኢየሱስ በቁጥር 28 ላይ ስለ ምን ሥልጣን ተናገረ?

በማርቆስ 2:23-27 ድረስ እንደተነገረው፤ ኢየሱስና ደቀ መዛሙርቱ በመንዝ ላይ ሳሉ እንደ አገሩ ባሕል በመንገድ ዳር ካገኙት እሾት ጥቂት ወስደው በሉ። ሆኖም ይህን ያደረጉበት ቀን ሰንበት ነበር። በኢየሱስ ዘመን የነበሩ የሃይማኖት መሪዎች ደግሞ በሰንበት ቀን እሾት ተቀጥፎ መበላት የለበትም ባይ ነበሩ። ስለዚህ ይህ እንዳይደረግ ከልክለዋል። ኢየሱስ ግን ደቀ መዛሙርቱ ከእሾቱ ወስደው እንዲበሉ ፈቀደላቸው። በዚህ ምክንያት ፈረሳውያን ሕግ አፍርሷል ብለው በከሰሱት ጊዜ ኢየሱስ ስለ ሰንበት የሚናገረውን የመጽሐፍ ቅዱስ ክፍል የመተርጎም ሥልጣኑን ተጠቀመ። የሰንበት ሕግ የተሰጠው በእግዚአብሔር በራሱ ነው (ዘፀአት 20:8-11)። ኢየሱስ ሕጉን ተረጎመ ማለት እርሱ ከሃይማኖት መሪዎች ባላይ ነው እንደ ማለት ነው። ስለዚህ በሰንበት ቀን ምን መሠራት እንዳለበት ሊናገር፤

መለኮታዊ ሥልጣኑን መግለጹ ነበር። እርሱ የሚናገረው ሥልጣን ምን እንደሆነ በእርግጥ ይገነዘቡ ዘንድ በቁጥር 28 ላይ፡ «የሰው ልጅ ለሰንበት ጌታዋ ነው» አለ። ኢየሱስ ራሱን «የሰው ልጅ» ብሎ ሲጠራ ምን ማለቱ እንደሆነ በሌላ ክፍለ ትምህርት እናጠናለን። ይህ የኢየሱስ የተለመደ መጠሪያ ነው። በዚህ አገላለጹ ስለ እራሱ እንደሚናገር ገባቸው። እዚህ ላይ ኢየሱስ፤ «የሰው ልጅ ለሰንበት ጌታዋ ነው» በማለት እግዚአብሔር ስለ መሠረታት ሰንበት ሲናገር፤ ከእግዚአብሔር ጋር እኩል ስለሆነው ሥልጣኑ ማስረዳቱ ነበር።

28ኛ ጥያቄ፡- ሀ) ማቴዎስ 5:21-22፣ 27-28፣ 31-32፣ 33-34፣ 38-39፣ 43-44 ያሉትን ክፍሎች አንብቡ። በእነዚህ ጥቅሶች ውስጥ ተደጋግመው የተነሡ ሐረጎች የትኞቹ ናቸው? ለ) ኢየሱስ በእነዚህ ሁለት ሐረጎች ደጋግሞ ሲጠቀም ምን ለማለት የፈለገ ይመስላችኋል?

ማቴዎስ 5-7 ያለው ክፍል ኢየሱስ በተራራ ላይ ስላሰማው ስብከት ይዘግባል። ወደዚህ ስብከት መጀመሪያ አካባቢ ኢየሱስ ሁለት ሐረጎች ሰድስት ጊዜ ደጋግሞ ይጠቅሳል። የመጀመሪያው ሐረግ፡ «እንደተባለ ሰምታችኋል» የሚል ነው። ኢየሱስ እነዚህን ሐረጎች በተጠቀመ ቁጥር ከብሎ ኪዳን ሕግ ይጠቅስ ነበር። አንዳንድ ጊዜም ባሕላዊውን የሕግ ትርጉም ያከልበት ነበር። ሁለተኛው የሚደጋግመው ሐረግ ደግሞ፡ «እኔ ግን እላችኋለሁ» የሚለው ነው። ኢየሱስ በዚህ ሐረግ በሚጠቀምበት ጊዜ፤ ለብሉይ ኪዳን ሕግ የጠለቀ ትርጉም ይጨምርበት ነበር። ለምሳሌ ያህል፡ በማቴዎስ 5:21-22 እንዲህ ይላል፡ «አትግደል እንደ ተባለ ሰምታችኋል! እኔ ግን እላችኋለሁ በወንድሙ ላይ የሚቆጣ ሁሉ ፍርድ ይገባዋል።» ኢየሱስ በብሉይ ኪዳን ውስጥ ስለ መግደል የተነገረው ማንም ሰው ሌላውን እንዳይጠላው የሚል መሆኑን በሥልጣን ያስገነዝባል። በዚህ ምዕራፍ ውስጥ በተደጋጋሚ፡ ኢየሱስ፡ «እንደ ተባለ ሰምታችኋል እኔ ግን እላችኋለሁ» ሲል የእርሱ ትምህርት ልክ እንደ ብሉይ ኪዳኑ ሁሉ የሚታመን መሆኑን መግለጹ ነበር። እንደዚሁም ኢየሱስ የእርሱ ትምህርት ከእግዚአብሔር ቃል ጋር እኩል መሆኑን ያስረዳል። ኢየሱስ በተራራ ስብከቱ ላይ ትምህርቱን ከእግዚአብሔር ቃል ጋር እኩል በማድረግ፡ በተዘዋዋሪ መንገድ እርሱ እግዚአብሔር መሆኑን ይገልጻል።

ከፍ ብለን ኢየሱስ ኃጢአትን ይቅር በማለትና ቃሉ በብሉይ ኪዳን ውስጥ ካለው የእግዚአብሔር ቃል ጋር እኩል እንደሆነ በማሳወቅ በተዘዋዋሪ መንገድ እርሱ እግዚአብሔር መሆኑን እንደ ገለጸ ተከታትለናል። እንደዚሁም፤ እርሱ ከእግዚአብሔር አብ ጋር አለኝ ባለው ልዩ ግንኙነት በተዘዋዋሪ መንገድ ራሱ እግዚአብሔር መሆኑን ገልጾአል። ጌታ ኢየሱስ ከእግዚአብሔር አብ ጋር ግንኙነት እንዳለው ሲናገር፤ ከእግዚአብሔር አብ ጋር አንድ ዓይነት የተፈጥሮ ባሕርይ እንዳለው ማስገንዘቡ ነው።

ኢየሱስ ከእግዚአብሔር ጋር አንድ ዓይነት ባሕርይ እንዳለው ገለጸ

29ኛ ጥያቄ፡- የሐንስ 8:54-59 አንብቡ። ሀ) ኢየሱስ በቁጥር 56 ለመግለጽ የፈለገው ምንድን ነው? ለ) በቁጥር 58 ላይ ምን መግለጽ ፈለገ? ሐ) ኢየሱስ

ኢየሱስ በዮሐንስ 8:54-59 ከእግዚአብሔር አብ ጋር የተለየ ግንኙነት እንዳለው አስታውቋል። ምክንያቱም አይሁዶች አብርሃምን በጣም ያከብሩ ስለነበር፤ አብርሃም እራሱ ሕይወቱንና በምድር ላይ ሊያከናውን ያለውን ተግባር እንደ ተመኘ በመግለጽ ንግግሩን አጠቃሷል። ቀጥሎም እርሱና አብርሃም እንደሚተዋወቁ ዉምሮ ተናገረ። አይሁዶች ይህን ንግግር በሰሙ ጊዜ፤ እንደ ስድብ ወይም እብደት ቆጠሩት። ገና ወጣት ሆኖ እንዴት አብርሃምን አውቃለሁ ይላል? አሉ። የኢየሱስ መልስ ግን መለኮትነቱን ከሚገልጹት ግልጽ ማረጋገጫዎች መካከል አንዱ ነበር። እንዲህም አለ፤ «አብርሃም ከመወለዱ በፊት እኔ አለሁ።» ይህ አባባል በሁለት መንገዶች አምላካነቱን ያመለክታል። መጀመሪያ፤ ኢየሱስ ከአብርሃም መወለድ በፊት እንኳ እንደነበረ የሚገልጽ ነው። ይህን ሲል መኖር የጀመረው ከተወሰነበት ጊዜ አንሥቶ እንዳልሆነና እንደ ሰው ከመወለዱ በፊትም ሕያው እንደ ነበር መግለጹ ነበር። ይህ የቅድመ ሕላዌ (pre-existence) ገለጻ ከተራ ሰብአዊ ፍጡር መብላጥን የሚያመለክት ነው። ነገር ግን ኢየሱስ ስለ መለኮትነቱ ይበልጥ ፍንትው አድርጎ ሲያቀርብ ይታያል። «ከአብርሃም በፊት እኔ ነበርሁ» አላለም። ይህ ከሰው መብላጡን ቢያመለክትም፤ ኢየሱስ ጅማሪ እንዳለው የሚጠቁም ይሆናል። ይህም ኢየሱስ ያልነበረበት ጊዜ ነበር ወደሚለው አላብ ሊወስደን ይችላል። ኢየሱስ ይበልጥ ሲናገር፤ «አብርሃም ሳይወለድ እኔ አለሁ» የሚለው ዘላለማዊነቱን ሲያሳይ ቅድመ አብርሃም ቀናትም ቢሆን ጅማሪ እንደሌለው ያመለክታል።

በኢየሱስ አገላለጽ እግዚአብሔር ስለመሆን ከዚህም የጠነከረ ቃል አለ። ስለሆነም በዘፀአት 3:14-15 ባለው ክፍል፤ እግዚአብሔር ስሙን ለሙሴ ሲነግረው «እኔ ነኝ» ብሏል። ኢየሱስም «አብርሃም ከመወለዱ በፊት እኔ አለሁ» ሲል፤ በነደደው ቁጥጃጦ ውስጥ በሙሴ ፊት የተገለጠው እርሱ ራሱ መሆኑን ማስረዳቱ ነው። «እኔ» የሚለው የዕብራይስጥ ቃል፤ «ያህዌ» የሚል ፍች አለው። ኢየሱስም ያህዌ መሆኑን ያረጋግጣል። ታላቁ «እኔ ነኝ» ማለቱ ነው።

ኢየሱስ በንግግሩ ውስጥ የሚሰነዝራቸውን ቃላት ፍች አይሁዳውያን በትክክል መረዳታቸው ግልጽ ነው። በዚህ ጊዜ ኢየሱስ ተሳድሷል በሚል ቁጣቸው ገንፍሎ እርሱን ወግረው ለመገደል ድንጋይ አንሥተዋል። ኢየሱስም የዋቁ ጊዜ አለመድረሱን በመገንዘብ እንዳይገድሱት ተሰወረ። ሆኖም አይሁዳውያን ምን ያህል ተቆጥተው እንደነበረ ማየት እንችላለን። ኢየሱስ በተዘዋዋሪ መንገድ እግዚአብሔር መሆኑን መግለጹ ይገባቸው ነበር። ኢየሱስም በተሳሳተ መንገድ ተረድታችሁኛል ብሎ እንዳልተናገራቸው እንመለከታለን። «የምለው አልገባችሁም። እኔ ያህዌ ነኝ ማለቱ አይደለም።» አላላቸውም። በተዘዋዋሪ መንገድ እግዚአብሔር መሆኑን ሲናገር እርሱ ያለው በትክክል ገብቶአቸዋል። በዚህ ክፍል ምንባብ ውስጥ፤ «እኔ እግዚአብሔር ነኝ» ባይልም እግዚአብሔር መሆኑን በትክክል ገልጾአል።

30ኛ ጥያቄ፡- የሐንስ 14:7-10 አንብቡ። በዚህ ክፍል ምንባብ ውስጥ ኢየሱስ ከአባቱ ጋር ስላለው ግንኙነት እንዴት ይገልጻል?

31ኛ ጥያቄ፡- የሐንስ 10:29-33 አንብቡ። ሀ) ኢየሱስ ከአባቱ ጋር ስላለው ግንኙነት እንዴት አድርጎ ይገልጻል? ለ) የኢየሱስን ንግግር አይሁዳውያን እንዴት ተረጎሙት?

ኢየሱስ ብዙ ጊዜ እግዚአብሔር አባቱ መሆኑን በተለየ አኳኋን ገልጾአል። ኢየሱስ እግዚአብሔር አባቱ መሆኑን በገለጸባቸው በአንዳንድ ክፍለ ምንባቦች ላይ ከእግዚአብሔር ጋር በማዕረግ እኩል መሆኑን አበክሮ ይናገራል። በየሐንስ 14:7-10 ባለው ክፍል ኢየሱስ ከደቀ መዛሙርቱ ጋር ለብቻ ሲነጋገር ሳለ እርሱን ካወቁ አብንም ሊያውቁ እንደሚችሉ ነግሮአቸዋል። ፊልጶስ «አብን እንዲያሳያቸው» በጠየቀው ጊዜ፤ ኢየሱስ፤ «እኔን ያየ አብን አይቷል» ብሏል። እዚህ ላይ ኢየሱስ እርሱ ራሱ እግዚአብሔር አብ መሆኑን አልተናገረም። እርሱ ያለው የእርሱ ባሕርይና ማንነት ልክ እንደ እግዚአብሔር አብ መሆኑን ነው። በዚህም አብ በእርሱ ፍጹም ሆኖ ይገለጣል። ከዚህም በበለጠ ኢየሱስ ያለው አባት ልጁን እንደሚወድ እግዚአብሔርም እርሱን እንደሚወድ ከመግለጽ የላቀ ነው። ኢየሱስ እየተናገረ ያለው ከእግዚአብሔር አብ ጋር አንድ የሆነ ባሕርይ አለኝ ነው። ይህም በተዘዋዋሪ አገላለጽ አምላክ ነኝ ማለቱ ነው።

ኢየሱስ በየሐንስ 10 ተከታዮቹ በአባቱ ከንድ ውስጥ ስላላቸው ጥበቃ ይገልጻል። ይህንንም ሊያጠቃልልም አብ ለኢየሱስ ተከታዮች ይህን ጥበቃ የሚያድረግላቸው እርሱና አብ አንድ በመሆናቸው ምክንያት መሆኑን ያስገነዝባል። ወዲያውኑ አይሁዶች ኢየሱስን ሊገድሉት ቆረጡ። እርሱን ለመግደል በምን ምክንያት ቆረጡ? ኢየሱስ ከእግዚአብሔር አብ ጋር ስላለው የቅርብ ግንኙነት መግለጡ እርሱ ራሱ እግዚአብሔር መሆኑን እንደሚያመለክት ስለተገነዘቡ ነበር። በየሐንስ 14 ውስጥ እንዳለው ሁሉ፤ ኢየሱስ እርሱና አብ ተመሳሳይ ባሕርይ ወይም ማንነት እንዳላቸው ይናገራል። በሚከተሉት ቁጥሮች (የሐንስ 10:34-42) ውስጥ ኢየሱስ እግዚአብሔር መሆኑን መግለጹን አልካደም፤ ነገር ግን ለአገልግሎት ለመረጣቸው ሰዎች እግዚአብሔር መለኮታዊ ሥልጣን እንደሚሰጣቸው ጠቅሷል። ስለሆነም ያለጥርጥር ለልጁ መለኮታዊ ሥልጣን ይሰጣል። በውይይታቸው ፍጹሜ እንኳን ቁጥር 39 ላይ ኢየሱስ እግዚአብሔር መሆኑን መግለጹን ሕዝቡ ስለተረዱ ሊይዙትና ሊቀጡት ሞክረው ነበር።

ኢየሱስ ኃጢአትን ይቅር በማለት፤ ከእግዚአብሔር ቃል ጋር እኩል ሥልጣን በመቀዳጀት፤ እንደዚሁም ከእግዚአብሔር አብ ጋር አንድ ባሕርይና ማንነት እንዳለው በመናገር፤ በተዘዋዋሪ መንገድ አምላክነቱን እንደ ገለጸ ተረድተናል። ነገር ግን ኢየሱስ አምላክ መሆኑን በቀጥታ ወደ መናገሩ የተቃረበበት አንድ ወቅት ነበር።

ኢየሱስ የእግዚአብሔር ልጅ መሆኑን ተቀብሏል

32ኛ ጥያቄ፦ ሀ) ግቴዎስ 28:59-66 አንብቡ። ኢየሱስ በእርሱ ላይ ለተሰነዘሩ ለአብዛኞቹ ክሶች የሰጠው ምላሽ ዝምታ ነበር። በመጨረሻ በተናገረ ጊዜ ለየትኛው ጥያቄ ነው መልስ የሰጠው? ለ) ኢየሱስ በመለሰው መልስ ካህኑ ለምን ተቆጣ?

ኢየሱስ ተወንጀሎ በአይሁድ ሽንጎ ፊት በቀረበ ጊዜ፣ አይሁዶች ኢየሱስን የሚከሱበትን ወንጀል ይፈልጉ ነበር። ነገር ግን ምንም ዓይነት የክስ ምክንያቶችን ለማግኘት ቢጥሩም፣ ሕግ ለማፍረሱ ምንም ማስረጃ ሊያገኙ አልቻሉም። በመጨረሻም ሊቀ ካህናቱ፣ «አንተ የእግዚአብሔር ልጅ መሆኑ ክርስቶስ ነህን?» አለው። በሚቀጥለው ትምህርት ላይ መለስ ብለን «ክርስቶስ እና የእግዚአብሔር ልጅ» የሚሉትን የማዕረግ ስያሜዎች እናጠናለን። ለአሁኑ ስለ ኢየሱስ መልስና ስለ ካህናቱ ስሜት እናጥና። ኢየሱስ በአጭሩ መልስ ሲሰጥ፣ «አንተ አልህ» ነበር ያለው። ይህን ሲመልስ ምን ማለቱ ነበር? ይህ አንተ የምትለው ነው፤ ነገር ግን እውነት አይደለም ማለቱ ነው? እንዲህ ማለቱ አይደለም። ኢየሱስ ያለው፣ «አዎን፣ ልክ አንተ እንዳልሽው ነው» ነበር። በሚቀጥለው ዐረፍተ ነገር ይህን ማለቱ እንደሆነ እንገነዘባለን። ኢየሱስ ወደ ፊት በእግዚአብሔር ቀኝ እንደሚቀመጥ ከዚያም በአምላካዊ ኃይልና ሥልጣን ወደ ምድር እንደሚመለስ ተናግሯል።

ኢየሱስ ራሱ የእግዚአብሔር ሥልጣንና ባሕርይ እንዳለው ገልጾአል። ኢየሱስ እርሱ ክርስቶስ የእግዚአብሔር ልጅ ለመሆኑ ከካህኑ ጋር ተስማምቷል። ነገር ግን ስለ መሢሕነቱ ከካህኑ ጋር ከመስማማትም ያልፋል። እንደ መሢሕነቱ ኃይል፣ ሥልጣንና ከእግዚአብሔር ከራሱ ጋር የተስተካከለ ባሕርይ እንዳለው አክሎ ገልጾአል።

ኢየሱስ ይህንን ያለው በካህናቱ ምላሽ ምክንያት እንደሆነ እንገነዘባለን፤ ካህናቱም እርሱ ያለውን እንደ ሰሙ፣ ልብላቸውን ቀድደው ተሳደበ በማለት ከሰሉት። እርሱ አምላክ መሆኑን በማሳወቁ እግዚአብሔርን እንደ ተሳደረ አድርገው ቆጠሩ።

ከእነዚህ ክፍለ ምንባቦች በግልጽ እንደሚታየው ኢየሱስ ራሱ አምላክ መሆኑን ገልጾአል። ኢየሱስ ስለ ራሱ የሚናገረውን ተቀብሎ ሳይስማማበት ማንም ሰው እርሱን አከብራለሁ፣ እንደዚሁም እከተለዋለሁ ሊል አይችልም፤ እርሱን እንደ እግዚአብሔር ልናመልከውና ልንታዘዝው ይገባል።

33ኛ ጥያቄ፦ ኢየሱስን እንደ ነቢይ ወይም እንደ ታላቅ ሰው አድርጎ የሚያከብር ነገር ግን አምላክነቱን የሚክድ ሰው አጋጥሟቸው፣ ወይም እንዲህ ስላለ ሰው የተጻፈ መጽሐፍ አንብባችሁ ታውቃላችሁ?

34ኛ ጥያቄ፦ ኢየሱስን እንደ እግዚአብሔር መልእክተኛ እናከብራለን ስለሚሉ ግን እርሱ ራሱ እግዚአብሔር መሆኑን ለሚክዱ ሰዎች ምን ትመልሳላችሁ መልሳችሁን በማስታወሻ ደብተራችሁ ውስጥ ጻፉ።

በሚመጡት ሳምንታት ስለ ኢየሱስ ሥጋ መልበስ (ተሠግዖ) እናጠናለን። በዚያን ጊዜ ኢየሱስ እግዚአብሔር መሆኑን የሚናገሩ በርከት ያሉ ሌሎች ጥቅሶችን እንግራለን። ዛሬ ግን የኢየሱስን መለኮትነት የሚያጠናክረውንና ነገር ግን አንዳንድ የጥፋቂ ቡድኖች ለሐሰት ትምህርታቸው አላግባብ የሚጠቀሙበትን ጥቅስ ዘርዘር አድርገን እናጠናለን። ደግሞም እነዚህ አሳሳች ክፍሎች ኢየሱስን እግዚአብሔር ፈጠረው፣ እናም ኢየሱስ አምላክ አይደለም በማለት ለሐሰት ትምህርታቸው የሚጠቀሙበትን ሌላ ጥቅስ በአጭሩ እናጠናለን።

ቆላስይስ 1:15-20

35ኛ ጥያቄ፡- ቆላስይስ 1:15-20 አንብቡ። በምታነቡበትም ጊዜ ይህ ክፍል ምንባብ ስለ ኢየሱስ አምላክነት የሚያስተምርባቸውን የተለያዩ መንገዶች ጻፉ።

36ኛ ጥያቄ፡- ቆላስይስ 1:15-18 አንብቡ። ሀ) ኢየሱስ እግዚአብሔርን እንዴት አድርጎ ይገልጻል? ለ) ኢየሱስ አምላክ አይደለም ብለው ለማለት የሐሰት መምህራን ጥቅሱን እንዴት ይጠቀሙበታል? ልትሰጧቸው ስለምትችሉት መልስ ማብትችላላችሁ? ሐ) ኢየሱስ ምንን ፈጠረ? እርሱ እግዚአብሔር መሆኑን ይህ እንዴት ያረጋግጣል? መ) ክርስቶስ ምን ያህል ኖረ? ሠ) ክርስቶስ በአሁኑ ጊዜ ለፍጥረተኛ ህይወት (ዩኒቨርሰ) ምን እያደረገ ነው? ረ) ኢየሱስ የፍጥረት ሁሉ በኩር ነው ሲባል ምን ማለት ይመስላችኋል?

ቆላስይስ 1:15-20 የኢየሱስን አምላክነት አጥብቆ የሚያረጋግጥ ክፍል ነው። ነገር ግን ይህ ክፍል የእርሱን አምላክነት የሚከፉ አንዳንድ ሃይማኖቶችም የሚጠቀሙበት ነው። ቆላስይስ 1:15-16 ክርስቶስ የእግዚአብሔር ምሳሌ ነው በማለት ይጀምራል። ምሳሌ ለሚለው የገባው የግሪኩ ቃል ልጁ እግዚአብሔርን በትክክል እንደሚገልጸው ያስገነዝባል። ምሳሌ ሲባል እውነተኛ ያልሆነ ነገር ማለት አይደለም። ይልቅ «ለአንድ ነገር የተወከለና የዚያንም ነገር መሠረታዊ ባሕርይ የሚገልጽ ምሳሌ ማለት ነው። እንዲያውም ያንኑ ነገር ሊሆንም ይችላል።» ስለዚህ ቆላስይስ 1:15፣ «እግዚአብሔር አይታይም! ግን በኢየሱስ ክርስቶስ አማካይነት ራሱን ገልጾአል፤ ራሱንም ወክሏል፣ ባሕርይውንም አሳይቷል» ይላል። ይህ ሐረግ ልጁ የእግዚአብሔርን መሠረታዊ ባሕርይ እንደሚገልጽ ይናገራል። እና ይህ የሚያመለክተው እርሱ አምላክ መሆኑን ነው።

የሚቀጥለው ሐረግ ደግሞ ይበልጡኑ ኢየሱስ ክርስቶስ አምላክ መሆኑን አጉልቶ ያመለክታል። እርሱ በሰማይና በምድር ያለውን ሁሉ እንደ ፈጠረ ይናገራል። ሌሎች ዙፋኖች፣ ጌቶች፣ ገዢዎችና ሥልጣናት በኢየሱስ የተፈጠሩና ለሥልጣኑ የሚገዙ ዝርዝሮች ናቸው። እዚህ ላይ ጳውሎስ የሚናገረው ስለ ሰብአዊ ሥልጣናትም ብቻ ሳይሆን ስለ መንፈሳዊ ሥልጣናት ነው። ወልድ ሁሉንም መላእክትንና በኋላ ወደ ኃጢአት ወድቀው አጋንንት የሆኑትን መናፍቆትንም ጭምር ፈጥሮአል። ስለሆነም ኢየሱስ ሁሉንም በመፍጠሩ በላያቸው ላይ ሥልጣን አለው። ሊፈጥር

የሚችል እግዚአብሔር ብቻ ነው። በመናፍስት ዓለምም ላይ ሥልጣን ያለው እግዚአብሔር ብቻ ነው። ስለዚህ ይህ ጥቅስ በግልጽ ኢየሱስ አምላክ እንደሆነ ያስተምረናል።

እንዲሁም ልጁ «የፍጥረታት ሁሉ በኩር ነው።» አንዳንድ የኑፋቄ ክፍሎች «በኩር» የሚለውን ቃል ይመለከቱና እንዲህ ማለት ልጁ መጀመሪያ አለው ማለት ነው ብለው ያስባሉ። እነዚህ መናፍቃን አንዳንድ ጊዜ እንዲያውም የመጽሐፍ ቅዱስን መሠረታዊ ቃል ይለውጣሉ። ኢየሱስ «ሁሉን ነገር» ፈጠረ በማለት ፈንታ ጥቅሱን ለውጠው «ሌሎች» የሚል ቃል ይጨምሩበታል። እርሱ «ሌሎችን ነገሮች ሁሉ ፈጠረ» ይላሉ። ነገር ግን «ሌሎች» የሚለው ቃል በመጀመሪያ በተጻፈው ግሪክ ውስጥ የለም። ኢየሱስ የተፈጠሩትን ነገሮች ሁሉ ፈጠረ። ይህ በግልጽ እንደሚያስረዳው እርሱ ራሱ አልተፈጠረም ማለት ነው።

በተጨማሪም፡ «በኩር» የሚለው ቃል ልጁ ጅማራ አለው ማለትም አይደለም። «በኩር» የሚለው ቃል «በጊዜ ረገድ የመጀመሪያው» ማለትም አይደለም። በዚህ ፈንታ አገላለጹ አብዛኛውን ጊዜ «ዋነኛ» ማለት ነው። በአይሁድ ባሕል የበኩር ልጅ ሕጋዊ ወራሽ ነው። የበኩር መብትና ቡራኪም የሚያገኘው እርሱ ነው (ዘፍጥረት 25:24-34፤ 27:1-41) እንዲሁም 48:1-20 እንደ ምላሌ ተመልከቱ።) ስለዚህ የበኩር ልጁ እጅግ ከፍተኛ ግምት የሚሰጠው ነው። ነገር ግን የበኩር ልጅ መብት ለሌላ ሊተላለፍ ይችላል። በጊዜም ሁኔታ ከታየ ያዕቆብ የይስሐቅ የበኩር ልጅ አይደለም። ነገር ግን እንደ በኩር ልጅ ታይቷል። በዘፀአት 4:22 ላይ እግዚአብሔር እስራኤልን የበኩር ልጅ ይለዋል። (እስራኤል የያዕቆብ ሌላው ስሙ ነው።) እንዲህ ማለት እስራኤል ልዩ በረከትና እንክብካቤ የሚያገኝ የእግዚአብሔር ሕዝብ ማለት ነው። በጊዜ ሁኔታ ከሄድን ኤፍሬም የዮሴፍ የበኩር ልጅ አይደለም። ነገር ግን እንደ በኩር ልጅ ተቆጠረ። እንዲያውም እግዚአብሔር የበኩር ልጅ ይለዋል (ኤርምያስ 31:9)። በመዝሙር 89:7 ላይ ምንም እንኳን ዳዊት ለቤተሰቡ የበኩር ልጅ ባይሆንም፡ እግዚአብሔር ዳዊትን «የበኩር» ንጉሥ ብሎ ይጠራዋል። ዳዊት ለቤተሰቡ የመጀመሪያ ልጅ አልነበረም። ለእስራኤልም የመጀመሪያው ንጉሥ አልነበረም። ቢሆንም በልዩ ሁኔታ እግዚአብሔር የመረጠው ንጉሥ ነበር። በመጨረሻም፡ በዚሁ ክፍለ ምንባብ በቆላስይስ 1:18 ኢየሱስ «ከሞት በመነሣት ፊተኛ» ነው ይላል። ኢየሱስ ከሞት በመነሣት የመጀመሪያው ሰው አልነበረም። ኤልሳዕ የመበለቷን ልጅ ከእርሱ በፊት ከሞት አስነሥቶታል (2ኛ ነገሥት 4:32-37)። ኢየሱስም የኢያኢርስን ሴት ልጅ (ማርቆስ 5:41-42) እና አልዓዛርን (ዮሐ. 11:43-44) ከራሱ ትንሣኤ በፊት ከሞት አስነሥቶአቸዋል። ከሞት በመነሣት ፊተኛውና መጀመሪያው ሲባል ከሞት በመነሣት እርሱ በጣም በተለየ ሁኔታ ደታያል ለማለት እንጂ፡ እርሱ ከሞት በመነሣት በታሪክ የመጀመሪያው ሰው ነው ማለት አይደለም።

በመሆኑም በኩር ወይም የመጀመሪያው ሲባል «እጅግ በጣም የታወቀና በተለየ ሁኔታ በእግዚአብሔር የተመረጠ» ማለት ነው። ኢየሱስ

እግዚአብሔር የፈጠረው የመጀመሪያው ፍጡር ነው የሚልና እርሱ የፍጥረታት አካል ነው የሚል ትርጉም አይሰጥም። ይልቅስ ጥቅሱ የሚያስተምረው ኢየሱስ እጅግ በጣም የታወቀና ፍጥረታትን ሁሉ የሚገዛ መሆኑን ነው።

በቆላስይስ 1:17 ውስጥ ጳውሎስ ትርጉሙን ፍጹም ግልጽ ያደርገዋል። ክርስቶስ የተፈጠሩትን ሁሉ የፈጠረ በመሆኑ እርሱ ከፍጥረታት በፊት ቀድሞ እንደነበረ ግልጽ ነው። እርሱ ሁልጊዜም ነበረ። ነገር ግን ፈጣሪ ብቻም አልነበረም። በአሁኑ ጊዜ ፍጥረታትን በአንድነት የያዘም እርሱ ነው። ሳይንቲስቶች የደረሱበት እንደ ስበት ኃይል (ግራቪቲ) ያሉትን የተፈጥሮ ሕይወት በግዙፉ ዓለም ውስጥ በሥርዓት ያደረገና የሚቆጣጠር ክርስቶስ ነው። አንድ የግሪክ ፈላስፋ ሲናገር ፍጥረተ ዓለምን (ዩኒቨርስን) በአንድነት ያስተላለገው ስንሰለት «ቃል» ነው ብሏል። ጳውሎስም በዚህ አገላለጽ ይስማማል። ነገር ግን እርሱ ጨመር አድርጎ ያ ስንሰለት ዮሐንስ «ቃል» ብሎ የጠራው (ዮሐንስ 1:1) ኢየሱስ ክርስቶስ ነው ይላል። በእርግጥም ፍጥረተ ዓለምን (ዩኒቨርስን) በሙሉ በአንድነት ሊይዝ የሚችለው እግዚአብሔር ብቻ ነው። ፍጠረተ ዓለምን (ዩኒቨርስን) በአንድነት መያዝ ስለሚችል ኢየሱስ እርሱ አምላክ መሆን አለበት።

37ኛ ጥያቄ፡- ቆላስይስ 1:18 አንብቡ። ሀ) ክርስቶስ ከቤተ ክርስቲያን ጋር ያለው ግንኙነት ምንድን ነው? ለ) ክርስቶስ ከፍጥረት ጋር ያለው ግንኙነት ምንድን ነው?

ክርስቶስ ከሞት በመነሣት ፊተኛና መጀመሪያ መሆኑን ቁጥር 18 ላይ ተመልከተናል። ነገር ግን በዚህ ጥቅስ ውስጥ ስለ ክርስቶስ ጌትነት የሚያመለክቱ ሁለት ጠቋሚ አሳቦችም አሉ። በመጀመሪያ፣ ጳውሎስ እርሱ የቤተ ክርስቲያን ራስ ነው ይላል። ቀጥሎም፣ እርሱ የመጀመሪያ እንደሆነና ከሁሉ ነገር በፊት እርሱ ነበር ብሎ ይናገራል። ይህ ቁጥር ለየት አድርጎ ክርስቶስ እግዚአብሔር ነው አይልም። ነገር ግን እርሱ እግዚአብሔር በመረጠው ሕዝብ እና በፍጥረታት ሁሉ ላይ ጌታ ነው ይላል። ይህ ጥቅስ ክርስቶስን ከፍጥረታት ሁሉ በላይ አድርጎ ስለሚያቀርበው የእርሱን መለኮትነት ይገልጻል።

38ኛ ጥያቄ፡- ቆላስይስ 1:19-20 አንብቡ። ሀ) ጳውሎስ በክርስቶስ ውስጥ ምን አለ ይላል? ለ) እንዲህ ማለትስ ምንድን ነው ብላችሁ ታስባላችሁ?

በቆላስይስ 1:19 ላይ ጳውሎስ፡ «የመለኮት ሙላት በልጁ ውስጥ ይኖራል» ይላል። እንዲህ ማለት ክርስቶስ የእግዚአብሔር ኃይልና ባሕርያት ሁሉ አለው ማለት ነው። እግዚአብሔር የሚሆነውን ሁሉ ክርስቶስም ነው። የክርስቶስ ሕልውናዊ ባሕርይ ልክ እንደ እግዚአብሔር ሕልውናዊ ባሕርይ ነው። በመሆኑም ለሐዋርያው ጳውሎስ የእግዚአብሔር ሙላት በእርሱ ውስጥ ይኖራል ከማለት የተሻለ የክርስቶስን አምላክነት አጥብቆ የሚገልጽበት ቃል ሊኖረው አይችልም።

ቆላስይስ 1:15-20 ያለው ቃል ስለ ክርስቶስ መለኮታዊነት ግልጽና ጠንካራ የሆነ አገላለጽ ነው። ምንም እንኳን አንዳንድ መናፍቃን ልጁ

ፍጡር ነው፤ መጀመሪያም አለው ለማለት እንዲያመቻቸው በቁጥር 15 ላይ ወደ ተጻፈው «በኩር» ወደሚለው ቃል ቢያመለክቱም፤ ከጥቅሱ ጭብጥ እንደምንረዳው ከሆነ ክርስቶስ ሙሉ በሙሉ እግዚአብሔር ነው። በዚህ ክፍል «በኩር» ማለት ክርስቶስ ወደር የሌለው ታላቅና ፍጥረታትን ሁሉ የሚገዛ ማለት ነው እንጂ እርሱ የእግዚአብሔር ፍጥረት አካል ነው ማለት አይደለም።

39ኛ ጥያቄ፡- ሀ) ክርስቶስ ፈጣሪና የፍጥረታት ሁሉ ገዥ ከሆነ እኛ ለእርሱ ምላሽ መስጠት ያለብን እንዴት ነው? በዚህ ሳምንት ውስጥ ለክርስቶስ በመታዘዝ ልታከናውኑት በዕቅድ የያዛችሁትን አንድ የተወሰነ ተግባር ጻፉ። ለ) ክርስቶስ እግዚአብሔርን የሚያሳይ ከሆነ ክርስቶስን በማወቅ እንዴት አድርገን እግዚአብሔርን ልናውቀው እንችላለን? ስለዚህ በዚህ ሳምንት ውስጥ በተሻለ ሁኔታ ክርስቶስን በግል ለማወቅ የምታቅዱበትን አንድ መንገድ ጻፉ።

ክርስቶስ የፍጥረት ሁሉ ጌታና የቤተ ክርስቲያን ራሱ ስለሆነ አማኞች ሁሉ እንደ ግል ጌታቸው አድርገው ሊቀበሉት ይገባል። የእርሱንም ፈቃድ ለመገንዘብ አማኞች ሁሉ ቃሉን ማጥናት ይኖርባቸዋል። ከዚያም ለቃሉ መታዘዝን ቀዳሚ ተግባራቸው ማድረግ አለባቸው።

ክርስቶስ ፍጹም የሆነ የእግዚአብሔር መግለጫ ስለሆነ ወደ እግዚአብሔር ለመቅረብ የሚያበቃው መንገድ ክርስቶስን ማወቅ ነው። ስለዚህ አማኞች ሁሉ እርሱን በቃሉ ውስጥ ፀጥ ብሎ ማድመጥን፤ መጸለይን፤ ቀኑን ሙሉ እርሱን ማስብን፤ እንደዚሁም ቀን የሚያጋጥማቸውን ሁሉ ወደ እርሱ በማቅረብና «ኢየሱስ በዚህ ሁኔታ ውስጥ ምን ድርሻ አለው?» ብሎ መጠየቅን ቀዳሚ ተግባራቸው ሊያደርጉ ይገባል። በመሆኑም አማኞች ሁሉ እግዚአብሔር የተገለጠበትን ክርስቶስን የማወቁን ነገር ቀዳሚ ሥራቸው ሊያደርጉ ይገባል።

ምሳሌ 8:22

40ኛ ጥያቄ፡- ምሳሌ 8:1 እና 12 አንብቡ። ሀ) በተዘረዘሩት ጥቅሶች ውስጥ የሚነገረው ስለ ምንድን ነው? ለ) ምሳሌ 8:22 አንብቡ። በመጀመሪያው መልሳችሁ መሠረት ያልተደረገው ምንድን ነው?

አንዳንድ መናፍቃን እግዚአብሔር አብ ቃልን ወይም ክርስቶስን ፈጠረ ይሉና ቃሉ ራሱ እግዚአብሔር አይደለም ይላሉ። እነዚህ መናፍቃን እንደሚሉት በምሳሌ 8:22 ላይ የሚነገረው አስቀድሞ በእግዚአብሔር የተበጀው ወይም የተፈጠረው ነው። የሚናገረው ቃሉ ወይም ክርስቶስ እንደሆነ አድርገው ስለሚገምቱና እግዚአብሔር ቃልን ፈጠረ ብለው ይገምታሉ። ቃሉ የተፈጠረ ከሆነ ደግሞ እርሱ ራሱ እግዚአብሔር አይደለም ብለው ይከዳሉ።

ሆኖም ግን፤ በምሳሌ 8:12 ውስጥ ተናጋሪው ጥበብ ናት እንጂ ቃሉ እንዳልሆነ ግልጽ ነው። የመጽሐፈ ምሳሌ አንዱና ዐቢይ ዓላማ ማንም ሰው ጥበብን በትጋት እንዲከተል ነው። ስለዚህ በዚህ ክፍል ምንባብ ውስጥ

የጥበብን ጠቃሚነት ለማሳወቅ ጥበብ ራሷ እንደ ሰው ትናገራለች። የመጽሐፈ ምሳሌ ይዘት ሥነ-ግጥማዊ ነው። በሥነ ግጥም ደግሞ ጥበብ እንደ ሰው ትናገራለች። ጥበብ የእሴቱንና የጠቃሚነቱን ትልቅነት ለመግለጽ፤ እንደ ሰው በመናገር፤ በመጀመሪያ እግዚአብሔር እንደ ፈጠራት ትገልጻለች። ነገር ግን እግዚአብሔር ከፍጥረት በፊት ጥበብ አልነበረውም? ያለጥርጥር ነበረው። ከዕብራይስጥ ወደ አማርኛ የተተረጎመው ቃል፡- «አደረገ ወይም ፈጠረ ይላል። «አደረገ» በአሮጌው ትርጉም ሲሆን፤ «ፈጠረ» ደግሞ በአዲሱ ትርጉም ነው። «የእርሱ የሆነውን እንዲፈጠር አደረገ» ማለት ነው። ምሳሌ 8:22 እንደሚለው፤ «እግዚአብሔር ጥበብ ስለነበረው ጥበብን የሥራው መጀመሪያ አደረገው።» እግዚአብሔር ጥበብ ስለነበረው፤ እናት ልጅን እንደምትወልድ ሁሉ፤ እግዚአብሔር ጥበብን በፍጥረቱ መጀመሪያ ገልጾ አላየ። ይህ ጥቅስ እግዚአብሔር ክርስቶስን ፈጠረ አይልም። ጥቅሱ የሚለው እግዚአብሔር ዓለምን በሚፈጥርበት ጊዜ ጥበብን የመጀመሪያው ነገር በማድረጉና በመግለጹ የጥበብ እሴት ምን ያህል ታላቅ እንደሆነ ታይቷል።

አምስተኛ ቀን

ስለ ክርስቶስ አምላክነት የተማራችሁትን ሳምንታዊውን ትምህርት ከልሳችሁ፤ ለሳምንቱ ስብሰባ ተዘጋጁ። በሚቀጥሉት ሳምንታት ስለ ኢየሱስ ስሞችና ማዕረጎች፤ ስለ እርሱ መለኮታዊነትና ሥጋም ስለ መልበሱ በምናጠናበት ጊዜ በተለያዩ ጥቅሶች ትምህርት ሲሰጥ እንከታተላለን። በመጀመሪያ ግን ስለ ሰብአዊነቱ እናጠናለን። ነገር ግን ስለ ክርስቶስ ሥጋ መልበስ፤ ስለ ስሞቹና ማዕረጎቹ ከመመርመራችን በፊት ስለ ሰብአዊነቱ የምናደርገውን ጥናት እናስቀድማለን።

41ኛ ጥያቄ፡- ኢየሱስ በእርግጥ እግዚአብሔር ስለሆነ ይህን ለእርሱ እንዴት እንመልሳለን?

የሳምንታዊ ስብሰባ ጊዜ

1. ሳምንታዊ የአምልኮ ጊዜ፡- መሪው ከዚህ ሳምንት ትምህርት ወይም ጥቅስ ላይ ከ5-10 ደቂቃ ባለ ጊዜ የሚቀርብ የጥምና መልእክት ያዘጋጅ።
2. ሳምንታዊ የጸሎት ጊዜ፡- አሥር ደቂቃ ያህል በጸሎት አሳልፋ። በተለይም ኢየሱስ እንደ እግዚአብሔር ስላደረገላችሁ ሁሉ አመስግኑት። እናንተ ስለምታውቁት ኢየሱስን የካዱ ሰዎች ደኅንነት ጸልዩ። በተለይ በዚህ ሳምንት የኢየሱስን መለኮትነት እንደማያምኑ ስላሰባችኋቸው ሰዎች ደኅንነት ጸልዩ። እንደዚሁም ለኢየሱስ አምላክነት ትኩረትን በመስጠት እርሱን ለማምለክ ጊዜ ይነራችሁ።
3. ክለሳ፡- በዚህ ሳምንት የተማራችሁትን ትምህርት ለመከለስና የትኞቹ ጥያቄዎች አስቸጋሪ እንደነበሩ ለመገንዘብ የ15 ደቂቃዎች ጊዜ ይነራችሁ።
4. ውይይት፡-

- ሀ. ኢየሱስ አምላክ መሆኑን ከሚከዱ መናፍቃንና ክሌሎች የሃይማኖት ክፍሎች ጋር የተወያየችሁትን አሳብ እርስ በርስም ተነጋገሩበት። እነዚህ መናፍቃን ወደ ክርስቶስ እንዲመጡ የሚረዳቸው ምን ጠቃሚ ነገር አካፈላችኋቸው?
- ለ. በአካባቢያችሁ ኢየሱስን እንደ ታላቅ ነቢይ፣ እንደ ታላቅ ሰው፣ ወይም እንደ እግዚአብሔር አገልጋይ የሚቀበሉ፣ ነገር ግን እርሱ እግዚአብሔር መሆኑን ስለሚከዱ ሰዎች ተወያዩ። በዚያውም የዚህ ሳምንት ትምህርት እንዲህ ካሉት ሰዎች ጋር ወንጌልን ለመካፈል እንዴት እንደሚረዳችሁ ተወያዩ።
- ሐ. የኢየሱስን አምላክነት የማይቀበሉ የተለያዩ መናፍቃንና የሌሎች ሃይማኖት ክፍሎችን ወክለው ምናባዊ ሚና (ተውኔት) የሚጫወቱ የተለያዩ ቡድኖች ይኑሩህ። ሌሎቹ ደግሞ ከዚህ ሳምንት ትምህርት ያገኙትን ፍሬ ነገር እንዲያካፍሏቸው አድርግ። እንዴት አድርገው ይመልሱ ይሆን? ኢየሱስ አምላክ መሆኑን ሊያሳምናቸው የሚችል ምን የምታካፍላቸው የመጽሐፍ ቅዱስ ክፍል አለህ?
- መ. ኢየሱስ ሁሉን ቻይና ሁሉን የሚቆጣጠር ነው፤ በአንድ ጊዜም በሁሉ ስፍራ ይገኛል፤ ሁሉንም ያውቃል፤ ከቶ አይለወጥም። ኢየሱስ እነዚህ መለኮታዊ ባሕርያት ያሉት መሆኑን መገንዘባችሁ ምን ያህል እንደሚያጽናናችሁ እርስ በርሳችሁ ተነጋገሩ።
- ሠ. ዮሐንስ 1፡1 እና በዚህ ሳምንት ውስጥ በቃል ያጠናችኋቸውን ሌሎች ጥቅሶች እርስ በርስ አንዱ ለሌላው በቃል ይወጣለት።

ትምህርት ሁለት

የኢየሱስ ክርስቶስ ሰብአዊነት

በትምህርት አንድ ላይ፡ መጽሐፍ ቅዱስ ኢየሱስ ሙሉ በሙሉና ፍጹም እግዚአብሔር መሆኑን እንደሚያስተምር ተገንዝበናል። እንደዚሁም መጽሐፍ ቅዱስ ኢየሱስ ሙሉ በሙሉና ፍጹም ሰው መሆኑን ያስተምራል። ኢየሱስ በልደቱ ኃጢአት የሌለበትና ኃጢአትም ያላደረገ ንጹሕ ከመሆኑ በስተቀር፤ ልክ እንደ እኛው ሰው ነበር። በዚህ ሳምንት በመቀጠል የክርስቶስን ሰብእና በተመለከተ ከተለያዩ አቅጣጫዎች ማብራሪያ የሚሰጡንን ትምህርቶች እናጠናለን።

የመጀመሪያ ቀን- የኢየሱስ ፍጹም ሰብአዊነት

ዛሬ ስለ ኢየሱስ ክርስቶስ ሰብአዊነት የሚያስረዳንን ትምህርት ማጥናት እንጀምራለን። አዲስ ዚዳን ኢየሱስ በተፈጥሮ ኃጢአት የሌለበትና ኃጢአትም ያላደረገ ንጹሕ ከመሆኑ በስተቀር፤ ልክ እንደ እኛ ሰው እንደነበረ በግልጽ ያስተምረናል። እንግዲህ በዛሬውና በነገው ትምህርቶችን ላይ ስለ ኢየሱስ ሰብአዊነት የቀረቡ ልዩ ልዩ የማረጋገጫ ትምህርቶችን እንማራለን። በዚህ ሳምንት ቆየት ብለን ደግሞ ስለ ክርስቶስ ሰብአዊነት የሚናገሩ ልዩ ምክንያቶችን የምንመለከት ሲሆን፤ እነርሱም በፈተና ወቅት ምንም ኃጢአት ስላለማድረጉና ከድንግል ስለ መወለዱ ናቸው።

1. ኢየሱስ ሰው እንዲሆን ለምን አስፈለገ?

1.1 ኢየሱስ ሰው እንዲሆን ያስፈለገበት ምክንያት የሰው ልጆች በሞት ላይ ድልን እንዲቀዳጁ ለማድረግ የዘላለም ሕይወትን ለመስጠት ነው።

የኢየሱስ ፍጹም ሰብአዊነት አማኞች ሊያውቁት የሚገባቸው በጣም ጠቃሚ የሆነ ትምህርት ነው። ጌታ ኢየሱስ ሰው እንዲሆን ያስፈለገበት የተለያዩ ምክንያቶች ነበሩ።

1ኛ ጥያቄ፡- ዕብራውያን 2:14-15 እና 1ኛ ቆሮንቶስ 15:21፤ 47-49 አንብቡ።
ኢየሱስ ሰው እንዲሆን በምን ምክንያት አስፈለገ?

ዕብራውያን 2:14-15 ያለው ክፍል ኢየሱስ ሰው እንዲሆን በምን ምክንያት እንዳስፈለገ ይነግረናል። ኢየሱስ ወደ እዚህ ምድር የመጣበት አንዱና ዋናው ምክንያት ሰይጣንና በሰው ልጆች ላይ የነበረውን የበላይነት ለመደምሰስ ነው። ከእነዚህ ካነበብናቸው ጥቅሶች እንደምንረዳው ሰይጣን በሰው ልጆች ላይ ካነበረው ሥልጣን የሞት ኃይል በእጁ መሆኑ አንደኛው ገጽታ ነው። ያ ማለት ሰይጣን ከእግዚአብሔር ፈቃድ ውጭ ሰዎችን ለመግደል ኃይል አለው፤ ወይም ኢየሱስ የሞተው ለሰይጣን ብድራቱን ሊከፍል ነው ማለት አይደለም። ሰይጣን በሞት ላይ ያለው ሥልጣን እኛ ኃጢአት እንድንሠራ መፈተን ነው። እኛ ደግሞ ኃጢአት ስናደርግ

የእግዚአብሔርን ሕግ ስለምንተላለፍ በሥጋም በመንፈስም እንድንሞት ይፈረድብናል። ስለዚህ ከኃጢአታችን የተነሣ የሞትና የሰይጣን ባሪያዎች እንሆናለን። እንግዲህ ኢየሱስ ክርስቶስ ሰው እንዲሆን ያስፈለገበት ምክንያት ሰይጣን በእኛ ላይ ያለውን ሥልጣን እንዲያስወግድ ነው። ስለዚህ ጌታ ኢየሱስ በሞቱ የሰይጣንን ኃይል ሽሮታል። እርሱም በሞተ ጊዜ እኛ ልንሞተው የሚገባንን ሞት ሞተልን። በዚህም ሞቱ የኃጢአታችንን ቅጣት ከፈለልን። በመሆኑም ክርስቲያኖች ስለ ኃጢአታቸው ዋጋ ስለተከፈለላቸው መፍራት የለባቸውም። ዘላለማዊ ሞት ይደርስብናል ብለው ሊሰጉ አይገባም። ኢየሱስ ሰው የሆነው ስለ ሰው ልጆች ኃጢአት በሞቱ ቅጣታቸውን ሊቀበልና ሊከፍል ነው። እርሱ ሰው ባይሆን ኖሮ ሊሞትና የሰው ልጆችን ኃጢአት ሊከፍል ባልቻለም ነበር።

2ኛ ጥያቄ፡- ብዙ ጊዜ ሰዎች በቀብር ላይ ተስፋ በቆረጠና በሚያስፈራ ሁኔታ ሊያለቅሱ ይታያሉ። የክርስቶስ ሰው መሆንና ከሞት መነሣት ፍርሃትንና የሞትን ተስፋ የማስቆረጥ ሁኔታ እንዴት አለወገደ?

1ኛ ቆሮንቶስ ምዕራፍ 15 እንደሚያስተምረን፡ ክርስቲያኖች ካሉን ታላላቅ ተስፋዎች መካከል ትንሣኤ ሙታን አንዱ ነው። ስለዚህ እያንዳንዱ አማኝ ከሞቱ በኋላ ከክርስቶስ ጋር ለዘላለም አብሮ ለመኖር በአዲስና ክብርን በተሞላ አካል ከሙታን ይነሣል። ታዲያ ክርስቲያኖች ይህን አስደናቂ የትንሣኤ ዋስትና እንዴት ተቀበሉት? በ1ኛ ቆሮንቶስ 15:21 ላይ ሐዋርያው ጳውሎስ ክርስቲያኖች በትንሣኤ የሚነሡት ኢየሱስ ሰው ሆኖ በመሞቱ፣ ጎሳም ከሙታን በመነሣቱ መሆኑን ያስረዳል። ስለዚህ ክርስቲያኖች በሞት ላይ ድልን እንዲቀዳጁ ክርስቶስ ራሱ መሞትና እንደ ሰው ከሙታን መነሣት ነበረበት። ማንኛውም ክርስቲያን ሞትን በፍርሃትና ተስፋ በመቁረጥ ስሜት ሊመለከተው አይገባም። ምክንያቱም ሁላችንም ስለ ትንሣኤ ሙታንና ስለ ዘላለም ሕይወት እርግጠኞች ነንና። ለክርስቲያኖች የተሰጠ ትንሣኤና ዘላለማዊ ሕይወት የተገኘው ኢየሱስ ልክ እንደ እኛው ሰው በመሆኑ ነው።

1.2 በድካማችን እንዲራራልንና በኃጢአት ስንፈተን እንዲረዳን ኢየሱስ ሰው መሆን ነበረበት።

3ኛ ጥያቄ፡- ዕብራውያን 4:15-16 ያሉትን ጥቅሶች አንብቡ። ሀ) ኢየሱስ ሰው እንዲሆን ለምን አስፈለገ? ለ) ኢየሱስ ከእኛ ከሰው ልጆች የሚለይበት አንድ መንገድ ምንድን ነው?

4ኛ ጥያቄ፡- ያዕቆብ 1:13 አንብቡ። ሊፈትን ወይም ሊፈተን የማይችል ማን ነው?

ዕብራውያን 4:15-16 ያለው ክፍል ኢየሱስ ሰው እንዲሆን ያስፈለገበትን ሁለተኛ ምክንያት ያቀርባል። ይህ ክፍል ኢየሱስ ሰው በመሆን ራሱን በኃጢአት እንዲፈተን መፍቀዱን ይገልጻል። ይህን ክፍል ያቀረበልን ጸሐፊ ኢየሱስ ይፈተን እንጂ ምንም ዓይነት ኃጢአት ያልፈጸመ መሆኑን በጥንቃቄ ያስገነዝባል። ስለሆነም እርሱ በእርግጥ ቢፈተንም በአጋጣሚው ፈተና

ተሸንፎ ኃጢአት አልሠራም። በዚህ ሳምንት በሌላ ትምህርት ላይ መለስ ብለን ኢየሱስ ኃጢአትን እንዲያደርግ ስለደረሰበት ፈተና እንወያያለን። በዛሬው ትምህርታችን ላይ ማስተዋል ያለብን ኢየሱስ ሰው በመሆኑ ኃጢአትን እንዲፈጽም ስለ መፈተኑ ይሆናል። ያዕቆብ 1:13 እንደሚያስረዳን፡ እግዚአብሔር ኃጢአትን እንዲፈጽም ሊፈተን አይችልም። ስሕተትንም የመፈጸም ባሕርይ የለውም። ይሁን እንጂ እግዚአብሔር የሰው ልጆችን ፈተና ለመገንዘብና የሚፈተኑትንም ሊረዳቸው ሲል ራሱ ሰው ሆነ። ስለዚህ ኢየሱስ ራሱ እግዚአብሔር ሆኖ ሳለ የእኛ ፈተና እንዲሰማውና እንዲፈተንም ሰው ሆነ። ጌታ ኢየሱስ ራሱ የተፈተነ በመሆኑ በምንፈተንበት ጊዜ ከጎናችን ሆኖ ያበረታታል።

6ኛ ጥያቄ፡- ሀ) ዘወትር የምትፈተኑባቸውን ሁለት መንገዶች ጻፉ። ኢየሱስ የእኛ ፈተና የሚሰማው መሆኑን መንገዘባችን ምን ያህል ያጽናናል?

ለዎች ሁሉ በኢየሱስ ክርስቶስ ካመኑ በኋላም እንኳን ቢሆን ፈተናዎች ያጋጥሟቸዋል። ነገር ግን ኢየሱስ ራሱ በተፈተነ ጊዜ ፈተናውን መቋቋሙን በመረዳት ልንጽናና እንችላለን። ኢየሱስ ፈተናዎችን መቋቋም ምን ያህል አስቸጋሪ መሆኑን ያውቃል፤ ፈተናዎች በሚያጋጥሙን ጊዜ ለእግዚአብሔር የምንታዘዝበትን ኃይል ይሰጣናል።

1.3. ኢየሱስ እግዚአብሔርን ለእኛ ለመግለጽ ሰው መሆን ነበረበት።

6ኛ ጥያቄ፡- ዕብራውያን 1:1-3 አንብቡ። የእግዚአብሔር ዋና ነጻብራቅ (ምሳሌ) ማን ነበር?

ባለፈው ሳምንት የክርስቶስ የመለኮቱ መገለጫ ማረጋገጫ የሆነውን ዕብራውያን 1:1-3 አጥንተን ነበር። ይህ ክፍል የኢየሱስ ሰብአዊነት በምን ምክንያት እንዳስፈለገ እንድንገነዘብ ረድቶናል። ዕብራውያን 1:1-3 እርሱ ፍጹም የእግዚአብሔር ነጻብራቅ መሆኑን ይነግረናል። እግዚአብሔር ራሱን ከሰው ልጆች ጋር ሊያስተዋውቅበት የፈለገው ዋናው መንገድ ራሱን ሰው ማድረግ ነበር። እግዚአብሔር ራሱን ሰው በማድረግ ብቻ ለዎች በሚገባቸው መንገድ ሊያውቁትና ሊገነዘቡት ቻሉ። ኢየሱስ እግዚአብሔርን ለሰዎች ሊገልጥ የሚችለው ራሱ ሰው በመሆን ስለነበረ የእርሱ ሰብአዊነት በጣም አስፈላጊ ነበር። እኛ እግዚአብሔርን ልናውቀው የምንችልበት ብቸኛ መንገድ የኢየሱስን ሕይወት በማጥናት ነው።

የኢየሱስ ሰብአዊነት ስለምን አስፈላጊ ሆነ? ኢየሱስ ከኃጢአታችንና የኃጢአታችን ቅጣት ከሆነው ከምት ሊያድነን የሚችለው ሰው በመሆን ብቻ ስለነበረ ነው። ኢየሱስ ኃጢአትን እንድናደርግ በምንፈተንበት ጊዜ ከጎናችን ሆኖ ሊያበረታን የሚችለው ሰው ሲሆን ብቻ ነው። ኢየሱስ እግዚአብሔርን በሚገባ ሊገልጥልን የሚችለው ሰው በመሆን ብቻ ነው።

2. ኢየሱስ ፍጹም ሰው መሆኑን እንዴት እናውቃለን?

2.1 ኢየሱስ ሰብአዊ አካል ነበረው።

ኢየሱስ ፍጹም ሰው እንደነበረ እንዴት ልናውቅ እንችላለን? በመጀመሪያ፣ መጽሐፍ ቅዱስ እንደሚያስተምረን ኢየሱስ ሰብአዊ አካል ነበረው።

7ኛ ጥያቄ፦ ዮሐንስ 1:1 አንብቡ። ኢየሱስ ሰው ለመሆኑ ዮሐንስ ምን ማረጋገጫ ይሰጠናል።

ዮሐንስ በመጀመሪያው መልእክቱ በቁሳዊ ዓለም ውስጥ የሚገኝ ማንኛውም ነገር ክፉ ነው ብለው ያስተምሩ የነበሩትን ሐሰተኛ ሰዎች እየተቃወመ ነበር። ይህን የሐሰት ትምህርት ያስተምሩ የነበሩ ሰዎች በቁሳዊ ዓለም ውስጥ የሚገኝ ሁሉ ክፉ ነው ብለው ያምኑ ስለነበርና ኢየሱስም ፍጹም ስለነበር እውነተኛ ሰብአዊ አካል አልነበረውም ብለው ያምኑ ነበር። እነዚህ ሐሰተኞች መምህራን ኢየሱስ የነበረው ሰብአዊ አካል የመሰለ እንጂ እውነተኛው የሰው አካል አልነበረም ይሉ ነበር። ነገር ግን ሐዋርያው ዮሐንስ ለአንባቢያት እንደሚያስረዳው ከሆነ፣ የኢየሱስ አካል እውነተኛው የሰው አካል እንደነበረ ነው። እርሱም አይቶታል፤ ደግሞም ዳስሶታል። የኢየሱስ አካል እንደ ማንኛውም የሰው አካል እውነተኛ ነው ሲል ያረጋግጣል።

8ኛ ጥያቄ፦ ሉቃስ 2:1-7 ድረስ አንብቡ። ኢየሱስ ለመጀመሪያ ጊዜ በዓለም እንዴት ባለ አኳኋን ተገለጠ?

የኢየሱስን ሰብአዊነት ከሚያነሱት ነገሮች ዋነኛው ልደቱ ነበር። በዓለም ላይ እንደ አንድ ጎልማሳ ሰው ሆኖ አልተገለጠም። ማንኛውም ሰው በሚወለድበት አኳኋን ተወለደ። በእርግጥ የኢየሱስ ልደት በዓለም ከታየው ልደት ሁሉ ዝቅ ባለና በተዋረደ ስፍራ ውስጥ ነበር። በቤት ወይም በሆስፒታል ውስጥ በመወለድ ፈንታ፣ በእንስሳት ማደሪያ ግርግም ውስጥ ተወለደ። ወንጌላዊው ሉቃስ ስለ ኢየሱስ ልደት ሰፋ አድርጎ በዝርዝር ባይጽፍም፣ «የመውለጃዋ ወራት ደረሰ» ብሎ ሲል፣ ይህ አባባሉ ማርያም ስትወልድ የሚሰማት የምጥ ስሜት የተለመደው ዓይነት እንደሆነና እንደ ማንኛውም ወላድ አምጣ እንደ ወለደች መናገሩ ነው። በዚህ ሳምንት መጨረሻ ላይ በኢየሱስ ልደት ዙሪያ ስለታዩት ታምራቶች እንወያያለን። የእርሱ ልደት ልዩ መሆኑ ግልጽ ነው። ነገር ግን ደግሞ ፍጹም ሰብአዊም ነው።

9ኛ ጥያቄ፦ ሉቃስ 2:52 አንብቡ። ኢየሱስ እያደገ ሲመጣ በአካሉ ላይ ምን ተከሰተ?

ወንጌል ስለ ኢየሱስ ልጅነት ሁኔታ ብዙም አይነግረንም። ስለ ልደቱና ዕድሜው አሥራ ሁለት ዓመት በሆነው ጊዜ ወደ ቤተ መቅደስ ስለ መሄዱ ከሚናገረው ሌላ፣ ስለ ኢየሱስ የልጅነት ጊዜ የሚያወሳው ይሄኛው ጥቅስ ብቻ ነው። በዚህ ሳምንት ወደዚህ ጥቅስ ደጋግመን በመመለስ እናጠናዋለን። ለዛሬው፣ «ኢየሱስ በቁመት ያድግ ነበር።» የሚለውን አስተውሉ። እንዲህ ማለት የኢየሱስ አካል ከሌላው ሰው ባልተለየ አኳኋን የእድገት ሂደቱን

ጠብቆ ያድግ ነበር ማለት ነው። የኢየሱስ አካል እንደ ማንኛውም ሰው አካል ደረጃውን ጠብቆ ያድግ ነበር።

10ኛ ጥያቄ፡- ማቴዎስ 4:2፤ ዮሐንስ 4:6-7፤ ዮሐንስ 19:28 እና ዮሐንስ 19:34 አንብቡ። የኢየሱስ አካል የየትኛኛ ሰብአዊ ድካሞች ተሞክሮ ነበረው?

የኢየሱስን አካል ያጋጠመው ድካም ልክ እኛንም የሚያጋጥመን ወይም የሚለማን ድካም ዓይነት ነው። ኢየሱስ ለተወሰነ ጊዜ ሳይበላ ቢቆይ ይርበው ነበር። ለተወሰነ ጊዜ ውኃ ሳይጠጣ ቢቆይ ይጠማው ነበር። እንደዚሁም ለብዙ ሰዓታት በእግሩ ሲሄድ ይደክመው ነበር። እንዲሁም ሰውነቱ ከተመታ፣ ከተወጋና በመስቀል ላይ በምስግር ከተቸነከረ በኋላ ሞተ። ልክ ማንኛውም ሰው ሲሞት እንደሚሆነው ሁሉ ኢየሱስም በሞተ ጊዜ የልቡ ምት ቆመ፤ ሳምባውም መተንፈሱን ተወ። እነዚህ ሰብአዊ ድካሞች በኢየሱስ ዓይነት ሕሊና የታዩ ስሜቶች አይደሉም። ከላይ የተጠቀሱት ጥቅሶች በግልጽ እንደሚያስረዱት እነዚህ ሰብአዊ ፍላጎቶች እንደ ማንኛውም ሰው እርሱንም አስፈላገውታል። ኢየሱስ ልክ እንደ እኛው አካል ነበረው።

2.2 ኢየሱስ ሰብአዊ ነፍስና ሰብአዊ መንፈስ ነበረው።

ኢየሱስ ሰብአዊ አካል ብቻ አልነበረውም፤ ሰብአዊ ነፍስና መንፈስም ነበረው። ባለፈው ሳምንት ለመመልከት እንደሞከርነው ኢየሱስ ራሱ እግዚአብሔር ቢሆንም እንኳ፣ እንደ ሰው ከእግዚአብሔርና ከሌሎች ሰዎች ጋር ግንኙነት ነበረው። ኢየሱስ እንደ ማንኛውም ሰው ማኅበራዊና መንፈሳዊ ሕይወት ነበረው።

11ኛ ጥያቄ፡- ሀ) ማቴዎስ 26:38 አንብቡ። ሀ) ኢየሱስ እስከ ሞት ድረስ ያሳዘነኝ ምንድን ነው አለ? ለ) ሉቃስ 23:46 አንብቡ። ኢየሱስ በአባቱ እጅ ያስረከበው ምንድን ነው?

አንዳንድ ሰዎች ኢየሱስ በውስጥ እግዚአብሔር እንደሆነና በውጭ ሰው እንደ ሆነ አድርገው ይገምታሉ። ነገር ግን ኢየሱስ ከሰብአዊ አካል የበለጠ ነገርም ነበረው። ይኸውም ሰብአዊ ነፍስና መንፈስ ነበረው። ያለጥርጥር መሉ በመሉ እግዚአብሔር ነበር። ነገር ግን ሰብአዊ ሥነልቦናና ስሜቶችም ነበሩት። ሰዎች ሁሉ እንደሚያደርጉት እርሱም ከሰዎች ጋር ግንኙነት ነበረው። ልክ ሰዎች እንደሚያደርጉት ዓይነት ግንኙነት እርሱም ከእግዚአብሔር ጋር ነበረው። በማቴዎስ 26:38 ላይ ኢየሱስ ነፍሱ በጣም መጪነቱን ይገልጻል። ነገ ስለ ኢየሱስ ስሜቶች ሰፋ አድርገን እናጠናለን። ለዛሬው ኢየሱስ ሰብአዊ ነፍስ አለኝ ማለቱን አስተውሉ። በሉቃስ 23:46 ውስጥ ሊሞት ሲል ነፍሱን አሳልፎ ለእግዚአብሔር አብ ስለማስረከቡ ይናገራል። ኢየሱስ ሊሞት ለእግዚአብሔር አብ ያስረከበው ሰብአዊ ነፍስ ነበረው። የኢየሱስ ሰብአዊነት በውጫዊው አካል ብቻ አልነበረም፤ በውስጣዊውም ሰብአዊ ነበር።

12ኛ ጥያቄ፡- ሉቃስ 2:52 እንደገና አንብቡ። ኢየሱስ ያደገው በቁመት ብቻ አልነበረም። ከዚህ ሌላ በምን መንገድ ያድግ ነበር? ኢየሱስ ከማን ፊት በሞገስ አደገ?

13ኛ ጥያቄ፡- ሀ) ማርቆስ 9:21 አንብቡ። ኢየሱስ በምን ምክንያት ይህን ጥያቄ ጠየቀ? ለ) ማርቆስ 13:32 አንብቡ። ኢየሱስ ራሱ አላውቅም ያለው ምንን ነበር?

14ኛ ጥያቄ፡- ሉቃስ 4:16 እና ሉቃስ 6:12 አንብቡ። ኢየሱስ ከእግዚአብሔር አብ ጋር የነበረውን አንድነት ለማጠናከር ምን አደረገ?

ሉቃስ 2:52 በመጽሐፍ ቅዱስ ውስጥ እጅግ በጣም አስደናቂ ከሆኑት ጥቅሶች ውስጥ አንዱ ነው። በዚህ ሕይወት እያለን ሙሉ በሙሉ የማንገነዘበው ጥቅስ ነው። ኢየሱስ በቁመት እንዴት ያድግ እንደነበረ መመልከት ቀላል ነው። እንደ ሕፃን ተወልዶ ጓላም አካሉ ስለማደግ መረዳት አይከብደንም። ነገር ግን ይህ ጥቅስ ከኢየሱስ አካላዊ እድገት ስለሚበልጥ ነገር ይናገራል። እርሱ «በጥበብም» ያድግ ነበር ይላል። ባለፈው ሳምንት እንደተመለከትነው፣ ኢየሱስ እንደ እግዚአብሔር ሁሉን ያውቃል። ሆኖም ኢየሱስ እንደ ሰው በጥበብ እያደገ ልዩ ልዩ እውቀቶችን ይቀስም ነበር። ወላጆችና መምህራን ልጆችን በጊዜያቸው እንደሚያስተምሩ ሁሉ፣ ወላጆቹና መምህራኑ ኢየሱስን አስተማሩት። አንዳንድ የማያውቃቸውን ነገሮች ተማረ። በማርቆስ 13:32 በምድር ላይ ሳለ የሚመለስበትን ጊዜ እንደማያውቅ ተናግሮአል። አብ ብቻ ያውቃል። እንደ እግዚአብሔር ኢየሱስ በእርግጥ የሚመለስበትን ጊዜ ያውቅ ነበር። ነገር ግን እንደ ሰው እርሱ ራሱ ያንን ጊዜ አያውቅም። በማርቆስ 9:21 ላይ እንደ ሰው መረጃ ለማግኘት ይጠይቃል። ልጁ በአጋንንት ከተያዘ ምን ያህል ጊዜው እንደሆነ ለማወቅ አባትዬውን ጠይቋል። እንደ እግዚአብሔርነቱ ያ ልጅ በአጋንንት መቼ እንደ ተያዘ በእርግጥ ያውቃል። እንደ ሰው ግን መረጃ ለማግኘት ጥያቄ የሚያቀርብ ይመስላል። በሚመጡት ሳምንታት፣ ኢየሱስ በአንድ ጊዜ ሙሉ በሙሉ እንዴት እግዚአብሔር፣ እንዲሁም እንዴት ሰው እንደሚሆን በቅርብ እንመረምራለን። ይህ አንዳንድ ጊዜ «የተሠግዎ (ሥጋ የመልበስ) ምሥጢር» ተብሎ ይጠራል። ለዛሬው ኢየሱስ ያለ ኃጢአት ከመሆኑ በስተቀር፣ ልክ እንደ እኛው ሰው እንደ ነበረ እንመለከታለን። በጥበብም እንኳ አድጓል።

ሉቃስ 2:52 ኢየሱስ በጥበብና በቁመት ብቻ ያድግ ነበር አላለም፤ በእግዚአብሔርና በሰው ፊት በሞገስ ያድግ ነበር የሚል ጨምሮበታል። ኢየሱስ ከሌሎችም ጋር በነበረው ግንኙነት አደገ። ወዳጆችንም አፍርቶ ነበር። ማኅበራዊ ግንኙነትንም አዳብሯል። ከሰዎች ጋር የነበረውን ግንኙነት እያዳበረ በሄደ ቁጥር ሰዎች ከጊዜ ወደ ጊዜ በይበልጥ ይወዱት ጀመር። ነገር ግን ኢየሱስ ከሰዎች ጋር በነበረው ግንኙነት ማደጉ ብቻ ሳይሆን ከእግዚአብሔር ጋር የነበረውን ግንኙነትም እያዳበረ አድጓል። ይህ ለመቀበልም ሆነ ለመገንዘብ አስቸጋሪው የኢየሱስ ስብእና ገጽታ ነው። ኢየሱስ እንደ እግዚአብሔርነቱ ከእግዚአብሔር አብ ጋር ባለው ግንኙነት እንዴት ሊያድግ ይችላል? እንደምታስታውሱት ኢየሱስ ኃጢአትን አላደረገም፤ ስለዚህ ከኃጢአተኝነት ወደ ታዛዥነት ለማደግ አይችልም። እርሱ

እንደ ሰው ሕይወቱን የጀመረው ከእግዚአብሔር ጋር በቅርበት ሆኖ ነው። በመላ የሕይወት ዘመኑም በበለጠ ቅርበትን መሥርቷል። በሉቃስ 4:16 እና በሉቃስ 6:12 ውስጥ ኢየሱስ እግዚአብሔር አብን ማምለኩንና ወደ እርሱም መጸለዩን እናውቃለን። ምንም እንኳን እርሱ ራሱ እግዚአብሔር ቢሆንም፤ እንደ ሰው በጸሎት ከእግዚአብሔር አብ ጋር ይነጋገር ነበር። እንደ ሰውም ከእግዚአብሔር ጋር ቅርበት ኖሮት አደገ። በእግዚአብሔር ፊትም ተወዳጅ ሆኖ አደገ።

ኢየሱስ ክርስቶስ ሙሉ በሙሉ ሰው ነበር። የሰው አካልም ነበረው። የሰው ነፍሱና መንፈሱ ነበረው። ከሰዎች ጋርም መልካም የማግበራዊ ግንኙነት ነበረው። እንደዚሁም ሰብአዊ አእምሮና ሥነልቡና ነበረው። ነገ ደግሞ ሰብአዊ ስሜቶች እንደነበሩት በሰፊው እናጠናለን። ሌሎች ሰዎች ሁሉ ኃጢአት እንደሚያደርጉ፤ ኢየሱስ በፍጹም ኃጢአት አላደረገም። በተረፈ በሌላው ሁሉ ልክ እንደ እኛ ሰው ነበር።

በኢትዮጵያ ውስጥ ብዙ ሰዎች ኢየሱስ ሰው ነበር የሚለውን ለመቀበል ይከብዳቸዋል። እርሱ ግን ከኃጢአት በስተቀር እንደ እኛው ሰው ነበር። ምናልባት ኢየሱስ ሰውም ነው ብሎ መናገር አምላክነቱን ያሳንሰዋል ብለው ሰግተው ይሆናል። ከሚመጣው ሳምንት ጀምሮ በተሠጣዎ አማካኝነት ስለተመሠረተው የኢየሱስ ሰብአዊና መለኮታዊ ጥምረት እንወያያለን። ቢሆንም፤ ይህን ውይይት ከመጀመራችን በፊት ኢየሱስ ፍጹም ሰውና ፍጹም አምላክ መሆኑን መገንዘብ ጠቃሚ ነው። እርሱ ፍጹም ሰው ፍጹም አምላክ መሆኑን መረዳት ያስቸግረናል። መጽሐፍ ቅዱስ ግን ሁለቱም ትክክል መሆናቸውን በግልጽ ያስረዳል።

15ኛ ጥያቄ፡- ኢየሱስ ኃጢአት ካለማድረጉ በስተቀር ልክ እንደ እኛው ሰው ስለሆነ የምናመለግነው እንዴት ባለ መንገድ ነው? በዚህ ረገድ እንድታመለግኑት የሚያደርጓችሁን ምክንያቶች በማስታወሻ ደብተሮቻችሁ ላይ ጻፉ። ኢየሱስ እንደ እኛ ሰው በመሆኑ እርሱን በጸሎት የምታመለግቡበት ጊዜ ይኑራችሁ።

16ኛ ጥያቄ፡- ሀ) የምታውቋቸው አንዳንድ ሰዎች ኢየሱስ ሰው የመሆኑን ነገር የማይቀበሉበትን አንዳንድ ምክንያቶች ጻፉ። ለ) ኢየሱስ ሙሉ በሙሉ ሰው መሆኑን ባናምን እንዴት ያሉ አደገኛ የሆኑ የሐሰት ትምህርቶች ይከሰታሉ? አንዳንድ አላባችን በማስታወሻ ደብተሮቻችሁ ላይ ጻፉ።

ኢየሱስ በእኛ ላይ የደረሰውን ሁሉ ለመቀበልና ስሜታችንንም ለመጋራት ልክ እንደ እኛው ሰው በመሆኑ ልናመለግነው ይገባል። በዚሁ አኳኋን እርሱ ስሜታችን ይገባዋል። ተስፋ መቁረጣችንንም ይረዳል። እንደዚሁም ሥጋዊ ድካማችን ይገነዘባል። ከሌሎችም ጋር ስላሉን ግንኙነቶች ይረዳል። እንደዚሁም የሚደርሱብንን ፈተናዎችም ይገነዘባል። ምክንያቱም ኢየሱስ ሰው በመሆኑ እግዚአብሔርን ለእኛ ይገልጣል፤ እንደዚሁም ሌሎች ሰዎችም እግዚአብሔርን እንዲያውቁትና ከእግዚአብሔር ጋር ቅርበት እንዲኖራቸው ሁኔታዎችን ያመቻቻል። ኢየሱስ ሰው ባይሆን ኖሮ፤ ሰዎች ወደ እግዚአብሔር የሚመጡበት መንገድ ክፍት አይሆንላቸውም ነበር። ሰዎችም

እግዚአብሔርን ባለማወቅ ጨለማ ለዘላለም በጠፉ ነበር። ምክንያቱም ኢየሱስ ሰው ስለሆነ ሰዎች እግዚአብሔርን ሊያውቁት ቻሉ።

ሁለተኛ ቀን- የኢየሱስ ሰብአዊ ስሜቶች

በኢየሱስ ሕይወት ውስጥ አንዱና አስደናቂው ነገር ፍጹም ሰው በመሆኑ ሁሉም ሰብአዊ ስሜቶች ነበሩት። አብዛኛዎቹ አማኞች ስለ ኢየሱስ ስሜቶች መጽሐፍ ቅዱስ የሚናገረውን ሁሉ ልብ አይሉትም። ስለ ኢየሱስ ስሜታዊ ሕይወት ማጥናት ያለብን ለምንድን ነው? በመጀመሪያ፤ ኢየሱስን ይሰሙት የነበሩትን ልዩ ልዩ ስሜቶችን ማጥናት እውነተኛውን ሰብአዊነቱን በጥልቀት ተገንዝቦን እንድናመለካው ይረዳናል። እርሱ እንደ እኛው ሙሉ በሙሉ ሰብአዊነት ከሰብአዊ ስሜቶች ጋር ነበሩት። ሁለተኛ፤ የኢየሱስን ስሜታዊ ሕይወት ማጥናት የእኛ ስሜታዊ ሕይወት እንዴት መሆን እንደሚገባው ለመገንዘብ ይረዳናል። ኢየሱስ ፍጹም ሰው ሆኖ የኖረ ብቸኛው ሰው ነበር። የእርሱ ስሜቶች እንዴት እንደነበረ ተገንዝቦን ቢሆን ኖሮ፤ የእኛ ስሜታዊ ሕይወት እንዴት መሆን እንዳለበት መረዳት እንችላለን ነበር። ስለዚህ በሕይወታችን ልክ እንደ ኢየሱስ መሆን ከፈለግን እና በሕይወታችን እግዚአብሔርን ደስ ማሰኘት ካለብን፤ ኢየሱስ የነበረውን ፍጹማዊ ስሜት እንዲኖረን መጣር አለብን።

ምሕረት

17ኛ ጥያቄ፡- ማቴዎስ 9:36፤ 15:32፤ 20:34፤ ማርቆስ 1:41፤ ሉቃስ 7:13 አንብቡ። ኢየሱስ ስለራሳቸው ሰዎችና ስለነበሩት ሁኔታ ዝርዝር ጻፉ። የእያንዳንዳቸውን ችግር ለማግኘት ኢየሱስ ምን እንዳደረገ ጨምራችሁ በዝርዝሩ ውስጥ ያዙ።

መጽሐፍ ቅዱስ ኢየሱስ ስለተሰማው ስሜት ብዙ ጊዜ የሚነግረን ምሕረቱንና ርኅራኄውን ነው። ስለ ኢየሱስ ምሕረትና ርኅራኄ የሚገልጹ ቃላት የሚያመለክቱት ለሰዎች ውጫዊ (አካላዊ) ችግር ውጤት አዘል ውስጣዊ የአዘኔታና ጥልቅ የኃላፊነት ስሜትን ነው። ኢየሱስ የሰዎችን ሥጋዊና መንፈሳዊ ችግር በተመለከተ ጊዜ፤ የተሰማው ይኸው ነበር። በማቴዎስ 9:36 ላይ የሰዎችን አጠቃላይ የማግበራዊ ሁኔታ በተመለከተ ጊዜ ራራ። የተመለከታቸውም ሰዎች ለሥጋዊ ሕይወታቸው የሚፈልጉት ነገር ነበረ፤ በየአካባቢያቸው በሚገኙ ሌሎች ሰዎች ተጨቁነዋል፤ በመንፈሳዊ ነገር ጠፍተዋል፤ እንደዚሁም የሚረዱቸውና የሚንከባከቧቸው መሪዎች አልነበሯቸውም።

እርሱም ይህን እንደ ተመለከተ ለሕዝቡ ችግርና ፍላጎት እገዛ የሚያደርጉ ሰዎችን እግዚአብሔር ይልክ ዘንድ፤ ደቀ መዛሙርቱ እንዲጸልዩ አሳስባቸው። ከዚያም ደቀ መዛሙርቱ ሕዝቡን እንዲያገለግሉ ላካቸው። በማቴዎስ 15:32 ከሩቅ ስፍራ መጥተው ቃሉን ቢሰሙ ለነበሩና ተርበው ለነበሩ ሰዎች መራራቱን ይነግረናል። እርሱም ያንን ሁሉ ሕዝብ መገባ። እንደዚሁም በማቴዎስ 20:34 ውስጥ ሁለት ዓይነ ሥውራን ጌታ እንዲፈውሳቸው በጮሁ ጊዜ፤ እንደ ራራላቸው ተጽፎአል። እርሱም በርኅራኄው ፈውሷቸዋል። በእነዚህ ሁኔታዎች ሁሉ የምንገነዘበው ኢየሱስ ስለ እነርሱ ተሰምቶት

ፍላጎታቸውን ለሚሟላት እንደ ችግራቸው ሁኔታ እንደ ረዳቸው ነው። በማርቆስ 1:41 ላይ አንድ ለምፃም ሰው ኢየሱስ እንዲፈውሰው ለመነው። ኢየሱስም ራሱንና ፈወሰው። በመጨረሻም በሉቃስ 7:13 አንድ ልጅ ለሞተባት መበለት መራራቱ ተጽፎአል። ጌታም ራሪቶ የሞተውን ልጅዋን አስነሥቶላታል።

18ኛ ጥያቄ፡- ሀ) በጎረቤቶቻችሁና በከተሞቻችሁ ውስጥ የሚኖሩ ሰዎች ችግር ምንድን ነው? በአጭሩ ሦስት መሠረታዊ ችግሮቻቸውን ጻፉ። ለ) ስለ እነርሱ ምን ይሰማችኋል? ሐ) በ ጻፋችኋቸው ችግሮች በእያንዳንዳቸው አቅጣጫ እናንተ ልትረዱቸው የምትችሉባቸውን ሁለት ሁለት መንገዶች ጻፉ።

በአካባቢአችን ሰላሉ ሰዎች ችግርም ሆነ ፍላጎት ቀዝቃዛ ስሜት ይኖረን ይሆናል። ለምሳሌም ያህል፡ ብዙ ጊዜ ድሆችን፣ በሽተኞችን አካላቸው የጎደለ ሰዎችን ወይም የሚወዱቸውን ዘመዶቻቸውን በሞት ያጡ ሰዎችን እንደዚሁም በራሳቸው ኅብረተሰብ የተጨቆኑ ሰዎችን እንመለከት ይሆናል። የእነዚህን ሰዎች ችግር ሁልጊዜ ማየታችን አንዳንድ ጊዜ ለእነርሱ የሚኖረንን ርኅራኄ ያጠፋዋል። ኢየሱስ ግን በዚህ ሁኔታ የተቸገሩትን ሰዎች እንደየችግራቸው ለይቶ በመቀበል በጥልቅ ምሕረትና ርኅራኄ ተመልክቶአቸዋል። ለችግሮቻቸውም መፍትሄውን ሰጥቶአቸዋል። የኢየሱስም ደቀ መዛሙርት ልክ እንደ እርሱ ለመኖር በመፈለግ ችግሮቻችን በሚመለከቱበት ጊዜ ርኅራኄ ሳይርቃቸው ለችግሮቻቸው መፍትሄ በመስጠት የእርሱን ዱካ መከተል ይገባቸዋል።

ፍቅር

19ኛ ጥያቄ፡- ዮሐንስ 13:1 እና ማርቆስ 10:21 አንብቡ። ሀ) በእነዚህ ጥቅሶች ውስጥ እንደተጻፈው ኢየሱስ ምን ዓይነት ስሜት ነበር ያሳየው? ለ) የእያንዳንዳቸው ፍላጎት ምን ነበር? ሐ) ኢየሱስ ለፍላጎታቸው እንዴት ያለ መፍትሄዎችን ሰጠ?

ከኢየሱስ የርኅራኄ ስሜት ጋር የቅርብ ትስስር ያለው የፍቅር ስሜቱ ነው። ከርኅራኄው ለየት ባለ መልኩ የኢየሱስ የፍቅር ስሜት የሚገለጸው አሳሳቢ ችግር ላልነበረባቸው ሰዎች ነበር። ለምሳሌም ያህል፡ በማርቆስ 10:21 ኢየሱስ ያንን ወጣት እንደ ወደደው ይገልጻል። ይህ ወጣት ሕይወቱ ፍጹም እንደሆነ ያስብ ነበር። ማርቆስ 10:22 ይህ ሰው ሀብታም እንደ ነበረ ያስረዳል። ሉቃስ 18:18 ደግሞ ወጣቱ ገዢ እንደነበርና አንድ ዓይነት ሥልጣን እንደ ነበረው ያወሳል። ማቴዎስ 19:20 ደግሞ ወጣት እንደ ነበረ ይናገራል። ታዲያ ይህ ወጣት የብሉይ ኪዳን ሕጎችን ሁሉ የጠበቀ ይመስለው ነበር (ማርቆስ 10:20)። ይህ ሰው በዓለም ምርጥ የተባለ ነገር ሁሉ የነበረውና ታዋቂ ሰው ነበር። ሀብት፣ ሥልጣን፣ ጉብዝና ያለውና የሞራል ሕይወቱም ጥሩ የሆነ ነበር። ይህ ሰው የሚቸግረው ነገር አልነበረም። ነገር ግን ኢየሱስ በእርግጥ ምን እንደሚያስፈልገው ደህና አድርጎ ያውቅ ነበር። ያም በነበረው ሁሉ ማለትም በሀብት፣ በሥልጣን፣ በወጣትነት አቋምና በተሟላ ኑሮ መታበዩን ትቶ ራሱን አሳልፎ ለኢየሱስ እንክብካቤ እንዲሰጥና በእርሱ እንዲታመን ነበር። ሰውየው ምን እንደሚያስፈልገው ባያስተውልም፡

ኢየሱስ ግን ምን እንደሚያስፈልገው አውቆአል። እናም ወደደው። በተመላላይ ሁኔታ በዮሐንስ 13፡1 ላይ እንደተጻፈው ከጌታ ራት ቀደም ብሎ ደቀ መዛሙርቱ ለእርስ በርሳቸው አገልጋዮች መሆን እጅግ እንደሚያስፈልጋቸው አልተገነዘቡም ነበር። ስለ ሥልጣናቸው አስፈላጊነትና ግን ከግን እንደሚበልጥ ይከራከሩ ነበር (ሉቃስ 22፡24)። ፍላጎታቸውን ስለማያውቁ ፍላጎት ያላቸው ሰዎች አይመስሉም ነበር፤ እነርሱ ባያዩም ኢየሱስ ፍላጎታቸውን አይቶ ነበር። እናም ወደዳቸው።

ርኅራኄን በተመለከተ እንዳደረገው ሁሉ ኢየሱስ ፍቅር በተሰማው ወቅት ወዲያው ያሳሰበውን ይፈጽም ነበር። ፍላጎታቸውን ለማሟላት አስፈላጊውን አድርጓል። ያ ሀብታም ጎበዝ በራሱና በሀብቱ ላይ የነበረውን ትምክህት በመረዳቱ ሊገዳደረው እንደሚገባ ያውቃል። ስለዚህ ሀብቱን ሁሉ ትቶ፣ በእርሱ እንዲታመንና ለዕለት ምግቡም እርሱን ተስፋ እንዲያደርግ አሳሰበው። ደቀ መዛሙርቱም በእርሱ አገልጋይነት ውስጥ ፍቅሩን አይተው ከግለኝነት በመላቀቅ በእርስ በርስ ፍቅር አንዱ ሌላውን እንዲያገለግል አሳስቦአቸዋል።

20ኛ ጥያቄ፡- ሀ) የተለየ ችግር ወይም ፍላጎት ያላቸው ስለማይመስሏችሁ አንዳንድ ሰዎች አስቡና የሁለት ወይም የሦስት ሰዎችን ስም በማስታወሻ ደብተሮቻችሁ ላይ ጻፉ። ለ) እነዚህ ሰዎች ምን እውነተኛ ፍላጎቶች አሏቸው? ሐ) እነዚህን ችግሮች ቀርባችሁ በማቃለልና መፍትሄ በመስጠት የክርስቶስ ምሳሌነታችሁንና ፍቅራችሁን እንዴት ትገልጻላችሁ?

አንዳንድ ጊዜ የምናውቃቸው ሰዎች ራሳቸውን በጣም ከፍ አድርገው ስለሚመለከቱ፣ የሚጎድላቸው ነገር መኖሩ አይከሰትላቸውም። እንዲህ ያሉት ሰዎች ኃጢአታቸው በበጎ ሥራቸው ይቅር ሊባል እንደማይችል ያልተገነዘቡ በጣም ሃይማኖተኞች ሰዎች ሊሆኑ ይችላሉ። ኢየሱስ ብቻ ሊያድናቸው እንደሚችል ያሳስተዋሉ ሊሆኑ ይችላሉ። የሚያስፈልጋቸው ነገር ሁሉ የተሟላላቸው በጣም ሀብታም ሰዎችም ይሆኑ ይሆናል። ያላቸው ቁላዊ ንብረታቸው ደስታ እንደማይሰጣቸው አይረዱም። ወይም ጤነኞችና ጠንካራ ሰዎች ጤናማ የሆኑ ቤተሰቦች ያሏቸው ሆነው፣ ይህ ሙሉ ጤንነት ድንገት ቶሎ እንደሚከዳ ላያስተውሉ ይችላሉ። እነዚህን ሰዎች ልንወዳቸውና ወዳጆቻችን ልናደርጋቸው ይገባናል። እግዚአብሔር ዕድል በሚሰጠን ጊዜ ክርስቶስ ለእነዚህ ሰዎች ሊያደርግላቸው ስለሚችለው ነገርና በምን ረገድ እንደሚያስፈልጋቸው አብረናቸው ልንወያይ ደግሞም የችግራቸው ተካፋይ ልንሆን ይገባናል።

ቂጣ

21ኛ ጥያቄ፡- ግርቆስ 3፡5፣ 10፡14፣ ዮሐንስ 11፡33፣ 38 አንብቡ። ሀ) በእነዚህ ክፍለ ምንባቦች ውስጥ ኢየሱስን የተሰማው ስሜት ምን ነበር? ለ) ኢየሱስን ይህ ስሜት እንዲሰማው ያደረጉ ሁኔታዎች ምን ነበሩ? ስለ እያንዳንዱ ሁኔታ ጻፉ።

ኢየሱስ በአንዳንድ ሁኔታ ይቆጣና ይገሥጽ እንደነበረ ሰዎች በሚሰሙበት ጊዜ ይገረማሉ። አንዳንድ ጊዜ ደግሞ ቂጣ ኃጢአት ነው (ኤፌሶን 4፡31)።

ነገር ግን ኃጢአት ያልሆነ የጽድቅ ቁጣ መኖሩ ግልጽ ሊሆን ይገባል (ኤፌሶን 4:26)። ኢየሱስን ይሰማው የነበረው ይህን የመሰለ የጽድቅ ቁጣ ነበር። ኢየሱስ ይቆጣ የነበረው መች ነበር? በማርቆስ 10:14 ውስጥ እንደተጻፈው ደቀ መዛሙርቱ ሕፃናት ወደ እርሱ እንዳይመጡ በከለክሏቸው ጊዜ ኢየሱስ ተቆጥቷል። በማርቆስ 3:5 ውስጥ ደግሞ የሃይማኖት መሪዎች እጁ ከሰለለው ሰው ፈውስ ይልቅ የሰንበትን ቀን ስለመጠበቅ ሕጋቸው ትርጉም ትኩረት በመስጠታቸው ኢየሱስ ተቆጥቷል። በተለይ የሃይማኖታቸውን ሁኔታ ከፍ ለማድረግ በእግዚአብሔር ቃል አላግባብ በመጠቀማቸው ተቆጥቷል። ስለ ሥልጣናቸው ያስቡ ስለነበር ስለ ሌሎች ሰዎች ጥቅም ግድም አልነበራቸው። በኩራታቸው የእግዚአብሔርን ቃል አላግባብ በመጠቀማቸውና ስለ ሌሎች ሰዎች አለማሰባቸው ኢየሱስን አስቆጥቶታል።

22ኛ ጥያቄ፡- ሀ) ወደ ኢየሱስ በሚመጡ ሰዎች ላይ በር የሚዘጋ ሰው መቼ ነው ያያችሁት? እንዲህ ያለውን ሁኔታ ስታዩ ምን ተሰማችሁ? ለ) እናንተም ራሳችሁ ብትሆኑ ወደ ኢየሱስ በሚመጡ ሰዎች ላይ መች በር እንደ ዘጋችሁ አስቡና ስለ ሁኔታው በማስታወሻ ደብተራችሁ ላይ ጻፉ። ሐ) ስለ ሃይማኖታችሁ ክንዋኔዎች በሕይወታችሁ ውስጥ ለመታበይ የተፈተናችሁበት ሁኔታ አለ? በማስታወሻ ደብተራችሁ ውስጥ ጻፉት። መ) አንድ የተቸገረ ሰውን ችግር ከማቃለል ይልቅ የራሳችሁን ጉዳይ አብልጣችሁ የተመለከታችሁበትን ጊዜ አስቡ። ይህን ጊዜ በማስታወሻ ደብተራችሁ ላይ ጻፉት። ሠ) ይህን ሁሉ ኃጢአታችሁን ለጌታ ለመናዘዝ ጊዜ ይኑራችሁ።

በዮሐንስ 11 ላይ ኢየሱስ ሁለት ጊዜ እንደ ተቆጣ ተነግሮናል። በቁጥር 33 በአማርኛው መጽሐፍ ቅዱስ ውስጥ ማርያምና አይሁዶች ሲያለቅሱ ባየ ጊዜ «በመንፈሱ አዝኖ ታወክ» ይላል። ስለዚህ የተጻፈው የግሪክ ቃል በጣም ጠንከር ያለ ቃል ሲሆን የሚለውም፡ ተቆጣ ከዚያም በጥልቅ አዘን ማለት ነው። ይህ ከጎዘን በላይ ነው። ከቁጣ ጋር የተደባለቀ ጎዘን ነው። በቁጥር 38 ውስጥ ከመቃብሩ ውጭ ቁም ሳለ፡ የአማርኛው መጽሐፍ ቅዱስ እንደሚለው «ኢየሱስ እንደ ገና አዘነ» ይላል። የግሪኩ ቃል በቁጥር 33 ውስጥ እንዳለው ነው። እንደገና ኢየሱስ ተቆጣ እናም አዘነ ይላል። ኢየሱስ ከአልዓዘር መቃብር ውጭ ሆኖ የሰዎችን ጎዘን በመካፈል ላይ እያለ በምን ምክንያት ተቆጣ? ኢየሱስ በሁለት ምክንያቶች የተቆጣ ይመስላል። በመጀመሪያ፡ ያዘነውና የተቆጣው በሞት በራሱ ላይ ነበር። እንዲሁም ኃጢአት ወደ ዓለም መጥቶ ሞትንም በዓለም ላይ በማስከተሉ ተቆጥቷል፡ ደግሞም አዝኖአል። ጎዘንን ባስከተለው በሞት ላይ ተቆጥቶአል። ሁለተኛ፡ ሞት ባስከተለው ተስፋ-ቢለነት ላይ ኢየሱስ ተቆጥቷል። በጎዘን ላይ የነበሩት ብዙዎቹ አይሁዶች ተስፋ እንደሌላቸው ሰዎች ያዘኑ ነበር (1ኛ ተሰሎንቄ 4:13)። ሞት አስቃቂ ነገር ነው። ጎነ የትንሣኤ ዋስትና ላላቸው ደግሞ ሞት መለያየት ብቻ ነው። በምንም ሁኔታ ወደ ተስፋ መቁረጥ ሊያደርስን አይገባም። ኢየሱስ በዙሪያው በነበሩ እምነት ባልነበራቸው አይሁዶች ላይ ተቆጣ፡ ደግሞም አዘነ።

23ኛ ጥያቄ፡- ሀ) የምትወዱት ሰው በሚሞትባችሁ ጊዜ ምን ይሰማችኋል? ለ) በአካባቢአችሁ የሚኖሩ የማያምኑ አብዛኛዎቹ ሰዎችስ የሚወዱት ሰው ሲሞትባቸው ምን ይሰማቸዋል?

በእርግጥ አንድ አማኝ የሆነ ሰው በሚሞትበት ጊዜ ማዘን ስሕተት አይደለም። ምንም እንኳን ግሹ አማኝ ቢሆንም፤ ያ ምእመን ስለተለየ ነዘን ይሰማናል። ኀዘናችን ብስጭት የተቀላቀለው ቢሆን እንደ ስሕተት ሊቆጠር አይችልም። እኛን ሊያስቆጣን ወይም ሊያበላጩን የሚችለው ኃጢአት ወደ ዓለም መጥቶ ሞትን በማስከተሉ ነው። ስለሆነም ሞት መለያየትን ስለሚያመጣብን ልንቆጣ እንችላለን። ሆኖም ተስፋ እንደሌላቸው የማያምኑ ሰዎች ልናዝን አይገባም። እኛ የትንሣኤ ዋስትና ያለን አማኞች ኀዘናችንን ከተስፋ ጋር አድርገን በማሳየት እምነታችንን መግለጽ አለብን።

ኢየሱስ በመቆጣት ሙሉ በሙሉ ሰው መሆኑን ገለጸ። ነገር ግን ሰው በሚበድለው ጊዜ በፍጹም አይቆጣም ነበር። አንድ ሰው ሲያስቸግረው በፍጹም አይቆጣም ነበር። እርሱ ይቆጣ የነበረው ሰዎች ወደ እርሱ ሲመጡ ሌሎች እንዳይመጡ ሲያደርጓቸው ነው። ይቆጣ የነበረው በሃይማኖት የሚታበዩትንና ስለ ሌሎች ሰዎች ችግር ግድ ያልነበራቸውን ሲመለከት ነው። በኃጢአትና የኃጢአት ውጤት በሆነው በሞት ላይ ይቆጣ ነበር። እኛም ሌሎች በሚያስቸግሩን ጊዜ መቆጣት የለብንም። ነገር ግን በኃጢአት ላይና ወደ ኢየሱስ የሚመጡትን በሚያሰናክሉ ሰዎች እንደዚሁም እርዳታ ለሚሹ ሰዎች ርኅራኄ የሌላቸውን ግድየለሾች ስንመለከት ልንቆጣ እንችላለን።

ደስታ

24ኛ ጥያቄ፡- ሉቃስ 10:17-21፤ ዮሐንስ 15:9-11፤ 17:13 አንብቡ። ሀ) በእነዚህ ክፍል ምንባቦች ውስጥ ኢየሱስ የሚያሳየው ስሜት ምንድን ነው? ለ) በእያንዳንዱ ሁኔታ ላይ ኢየሱስ የዚህ ዓይነት ስሜት እንዲኖረው ያደረገው ምን ነበር?

ኢየሱስ በዚህ ምድር ሕይወት ዘመኑ ታላቅ የደስታ ሰው የነበረባቸው ብዙ ጊዜያት ነበሩ። በሉቃስ 10 ላይ የተጻፈው ታሪክ ሰባ ሁለቱን ደቀ መዛሙርት ለአገልግሎት ስለ መላክ ነበር። እነርሱም ወደ ተላኩበት ሄደው ተልዕኮአቸውን ፈጽመው በተመለሱ ጊዜ በጣም ደስ ብሏቸው ነበር። ደስታቸውም በመንፈስ ኃይል ተልዕኮአቸው በሚገባ መከናወኑን ስለተገነዘቡ ነበር። በተልዕኮአቸው ጊዜም ወንጌልን ሰብከዋል፤ አጋንንትንም አውጥተዋል። እግዚአብሔር በአገልግሎት ጠብቆአቸዋል፤ እግዚአብሔርም በኃይል በውስጣቸው እንደ ሠራ ተገንዝበዋል። ኢየሱስም በአከናወኑት አገልግሎት ደስ ብሎታል። ነገር ግን በሉቃስ 10:20 ውስጥ አጋንንት ስለታዘዙላቸው ሳይሆን የበለጠ ሊደሰቱ የሚገባቸው በደኅንነታቸው መሆኑን ኢየሱስ ነግሮአቸዋል። በሉቃስ 10:21 ውስጥ እንደተነገረ ሰባ ሁለት ልዑካን እግዚአብሔርን በበለጠ ስላወቁት መደሰቱን ይነግረናል። በእርግጥም በአገልግሎታቸው ጊዜ የእርሱ ኃይል ሲሠራ ደህና አድርገው ስለተመለከቱ ሊያውቁት ችለዋል። እንደዚሁም የደኅንነታቸውን ሙላት በአገልግሎቱ ወቅት ስለተገነዘቡ ርበልጥ አውቀውታል። ጌታ ኢየሱስ ደቀ መዛሙርቱ ወደ

ጠለቀ መንፈሳዊ እውነታ ስለደረሱ ይህ ሁኔታ ታላቅ ደስታ ሊሰጠው ትችላል።

በዮሐንስ 15:11 እና በዮሐንስ 17:13 ውስጥ ኢየሱስ ደቀ መዛሙርቱ እርሱ ያለው ደስታ ዓይነት እነርሱም ሊኖራቸው እንደሚችል ይነግራቸዋል። በዮሐንስ 15:11 ያ ደስታ የሚገኘው የክርስቶስን ትእዛዝ በመታዘዝና እግዚአብሔር አብን በማወቅ፤ እንደዚሁም ክርስቶስ እንደሚወዳቸው በመገንዘብ እንደሆነ ይናገራል። በዮሐንስ 15:11 ውስጥ እንዳለው የክርስቶስ ደስታ ለደቀ መዛሙርቱ የመጣው እርሱ ተለይቶአቸው ከሄደ በኋላ አብ እንዲጠብቃቸው መጸለዩን ሲሰሙ ነው።

25ኛ ጥያቄ፡- ሀ) በዙሪያችሁ ያሉ ሰዎች ደስታንና እርካታን ለማግኘት ጥረት የሚያደርጉባቸው መንገዶች ምንድን ናቸው? ለ) ባለፈው ወር ደስታና እርካታን ለማግኘት ጥረት ያደረጋችሁባቸው አንዳንድ መንገዶች ምንድን ናቸው? ሐ) አንዳንድ ክርስቲያኖች ደስታ የሌላቸው የሚመስሉት ለምንድን ነው? ምንን ረስተው ይሆን?

በዛሬው ዓለም ሰዎች በተለያዩ ነገሮች ደስታንና እርካታን ለማግኘት ይፈልጋሉ። አንዳንድ ሰዎችም ከገንዘብና ከንብረት ደስታን ለማግኘት ይሞክራሉ። ሌሎች ደስታን ከትምህርት፣ ከሥልጣንና ከዝና ለማግኘት ይፈልጋሉ። ሌሎችም ወደ መዝናኛ ስፍራዎች ሄደው በመዝናናት ደስታ የሚያገኙ ይመስላቸዋል። ነገር ግን የኢየሱስ ደስታ ለደቀ መዛሙርቱ የእውነተኛ ደስታን መገኛና የእርካታን መንገድ አሳይቶአቸዋል። እውነተኛ ደስታና እርካታ የሚገኘው እግዚአብሔርን ደህና አድርገን ስናውቀው፣ በአገልግሎታችንም ውስጥ ኃይሉን ስንገነዘብና ስንታዘዝው፣ እንዲሁም በሕይወታችን ውስጥ ያለውን ጥበቃውንና እንክብካቤውን ስንለማመድ ነው። የዛሬዎቹ የክርስቶስ ደቀ መዛሙርት በዚህ መንገድ እውነተኛውን ደስታ ለማግኘት የሚጥሩ ለመሆናቸው እርግጠኞች መሆን አለባቸው እንጂ የማያምኑ ሰዎች ደስታን ለማግኘት የሚፈልጉበትን መንገድ ሊከተሉ አይገባም። የዓለም ደስታ በመጨረሻው ላይ ባዶነትን ያመጣል፤ ክርስቶስ የሚሰጠው ደስታ ግን እውነተኛ እርካታን ይሰጣል። አማኞች በአካባቢአቸው ላሉ ያላመኑ ሰዎች የክርስቶስን ደስታ የሚያንጸባርቁ ለመሆናቸው እርግጠኞች ሊሆኑ ይገባል። እግዚአብሔርን በማወቅና ለእርሱም በመታዘዝ ሊኖር የሚችለውን እርካታና ደስታ ልናሳያቸው ይገባል።

26ኛ ጥያቄ፡- በዚህ ሳምንት የክርስቶስን ደስታ ልትገልጹለት የምትፈልጉትን አንድ ያላመነ ሰው ስም በማስታወሻ ደብተራችሁ ላይ ጻፉ። ለዚህ ሰው ይህን ደስታ ለመግለጽ ምን ታደርጋላችሁ?

ኀዘን

27ኛ ጥያቄ፡- ኢሳይያስ 53:31 ማቴዎስ 26:37-38፤ ሉቃስ 12:50፤ 22:41-44፤ ዮሐንስ 12:27፤ 13:21 አንብቡ። ሀ) በእነዚህ ክፍለ ምንባቦች ውስጥ ኢየሱስ ምን ዓይነት ስሜትን ያሳያል? ለ) ይህ ስሜት እንዲሰማው ያደረጉት ሁኔታዎች ምን ነበሩ?

ምንም እንኳን ኢየሱስ የደስታ ሰው የሆነባቸው ጊዜያት ቢኖሩም፤ በአንጻሩ ደግሞ የጎዘን ሰው የሆነባቸው ጊዜያትም ነበሩ። በእርግጥ ኢሳይያስ እርሱ የሥቃይና የጎዘን ሰው እንደሚሆን ተንብዮአል። ሆኖም ወንጌሎች ኢየሱስ ያዘነባቸውን ሁኔታዎች በስቅላቱ ጊዜ በተከሰቱ ድርጊቶች ዙሪያ የተፈጸሙ አድርገው አቅርበዋል። ኢየሱስ ይሁዳ አሳልፎ እንደሚሰጠው በማሰብ አዝኖአል። በመጨረሻው እራት ላይም የመስቀሉ ሁኔታ ይታየው ስለነበረ ያዘን ነበር። በጌቲሴማኒ የአትክልት ስፍራም ይጻልይ በነበረበት ጊዜ በዋነኝነት ይጨነቅ ነበር። ኢየሱስ በእነዚህ ጊዜያት ያዘንና ይጨነቅ የነበረበትን ምክንያት ለመገንዘብ ቀላል ነው። በመስቀል ላይ ተስቅሎ መሞት እጅግ በጣም ጭካኔ የሞላበትና የሚያሠቃይ ሞት ነው። ስለሆነም ኢየሱስ ትልቅ ሥቃይና ሕግም እንደሚደርስበት ያውቅ ስለነበረ አዝኖአል። ይሁን እንጂ በቅድሚያ ኢየሱስን ያስጨንቀው የነበረው ሥጋዊ ሥቃይና ሕግም አልነበረም። ኢየሱስን ከሁሉም በላይ እንዲጨነቅ ያደረገው፤ የዓለምን በደልና ኃጢአትን የያዘውና ከእርሱ እንዲያልፍ የፈለገው ጽዋ ነበር (ሉቃስ 22:42)። ኢየሱስ ለዓለም ኃጢአት ሲል በመስቀል ላይ መሥዋዕት ሆኖ ሲቀርብ ከአባቱ ጋር የነበረው ግንኙነት እንደሚቋረጥ ያውቅ ነበር (ማቴዎስ 27:46)። ልጁ ለዘላለም ከአብ ጋር ልዩ ጣዕም ያለው ግንኙነትና ኅብረት አሳልፎአል። ነገር ግን አሁን ኢየሱስ ለዓለም ኃጢአት ሲል የነበረው አንድነት መቋረጡ ነበር (2ኛ ቆሮንቶስ 5:21)። እንግዲህ ይህ ከአባቱ ጋር የአንድነቱ መቋረጥ ነበር ኢየሱስን ያስጨንቀው።

28ኛ ጥያቄ፡- በአብዛኛው የሚያስጨንቃችሁ ችግር ምንድን ነው?

ብዙ ጊዜ ጭንቀት ኃጢአት ነው (ፊልጵስ 4:6)። በምንጨነቅበት ጊዜ እግዚአብሔር እንደሚንከባከበን ስለማንታመንበት ኃጢአት እናደርጋለን። ከእግዚአብሔር በመለየታችን የሚሰማን ጭንቀት ኃጢአት ሊሆን አይችልም። ኃጢአት ሠርተን ከእግዚአብሔር ጋር የነበረን ግንኙነት ሲቋረጥ መጨነቃችን የተገባ ነው። ለዘላለም ከእግዚአብሔር ስለሚለዩት በምናስብበት ጊዜ መጨነቃችን ስሕተት ሊሆን አይችልም። የክርስቶስ ተከታዮች ከክርስቶስ ሊማሩ ይችላሉ፡- መጨነቅ ያለብን እኛና በእኛ ዙሪያ ያሉትን ሁሉ ከእግዚአብሔር ስለሚለየው ኃጢአት ነው።

ዛሬ ኢየሱስ ማንኛውም ሰብዓዊ ፍጡር የሚሰማው ዓይነት ስሜት እንዳለው ተገንዝበናል። ይህ ሁኔታ ስለ ኢየሱስ ስሜት ስናስተውል እርሱ እንደ እኛው ሰው እንደነበረ ለመገንዘብ ይረዳናል። ጎዘን፤ ደስታ ወይም ፍቅር ሲሰማን ኢየሱስ እንደ እኛው ሰው ሆኖ እነዚህን ሁሉ ስሜቶች ፍጹም በሆነ መንገድ ስላለፈባቸው የእኛም ስሜት ሁኔታ ይገባዋል። ስለ ኢየሱስ ስሜት ስናስብ፤ ንጹሕና ኃጢአት የሌለበት ስሜት ምን እንደሆነ ለመገንዘብ ይረዳናል። ኢየሱስ ፍጹም ሰው ነበር። ይሁን እንጂ ኃጢአትን በፍጹም አላደረገም (ዕብራውያን 4:15)። በዚህ በስሜታዊ ሕይወታችን ውስጥ ክርስቶስን ልንመስል ይገባናል። እርሱ በኖረበት ስሜት እኛም በመኖር እግዚአብሔርን የምንፈራና እግዚአብሔር እንድንሆን የሚፈልገን ዓይነት ሰዎች ለመሆን እንችላለን።

29ኛ ጥያቄ፡- በስሜታዊ ሕይወታችሁ ውስጥ እንደ ክርስቶስ ለመሆን የምትመኙባቸውን ሦስት መንገዶች በማስታወሻ ደብተራችሁ ውስጥ ጻፉ። በዚህ ሳምንት ውስጥ በስሜቶቻችሁ የበለጠ ኢየሱስን ለመምሰል ምን ታደርጋላችሁ?

ሦስተኛ ቀን፤ ኃጢአት አልባው የኢየሱስ ሰብአዊነት

በዚህ ሳምንት በሙሉ ስለ ኢየሱስ ክርስቶስ ሰብአና እናጠናለን። እርሱ እንደ እኛ ሰው ስለመሆኑ አይተናል። ነገር ግን ሳምንቱን በተማርነው ትምህርት ከኃጢአት ነፃ ነው ስንል ቆይተናል። ዛሬ ኢየሱስ ኃጢአት ያላደረገ ስለመሆኑ፤ ሰፋ አድርገን እናጠናለን። እንደዚሁም የሚከተለውን ጥያቄ ልናነሣ እንችላለን፡ «ኢየሱስ ፈጽሞ ኃጢአት ባይሠራም፤ ኃጢአትን ሊፈጽም ይችል ነበር?»

ኢየሱስ በፍጹም ኃጢአትን አላደረገም

30ኛ ጥያቄ፡- ዕብራውያን 4:15 አንብቡ። ሀ) ስለ ኢየሱስ መፈተን ይህ ጥቅስ ምን ይላል? ለ) እንደዚሁም ይህ ጥቅስ ኢየሱስ ኃጢአት ስለ መሥራቱና ስለ አለመሥራቱ ምን ይላል?

31ኛ ጥያቄ፡- ሀ) ዮሐንስ 8:46 አንብቡ። ኢየሱስ ለጠየቀው ጥያቄ መልሱ ምንድን ነው? ለ) ማቴዎስ 26:59-60 አንብቡ። ኢየሱስ በሸንጎት ፊት በቀረበ ጊዜ በኃጢአት ምክንያት ወይም በወንጀል የከሰሰው ሰው ነበር?

32ኛ ጥያቄ፡- 1ኛ ጴጥሮስ 2:22 አንብቡ። እዚህ ላይ ጴጥሮስ ስለ መሢሐ ከኢሳይያስ መጽሐፍ ይጠቅሳል። ስለ ክርስቶስ ምን ይላል?

33ኛ ጥያቄ፡- 2ኛ ቆሮንቶስ 5:21 አንብቡ። ይህ ጥቅስ ስለ ክርስቶስ ምን ይላል?

34ኛ ጥያቄ፡- 1ኛ ዮሐንስ 3:5 አንብቡ። ክርስቶስ ለምን ኃጢአታችንን ሊያስወግድልን ቻለ?

ጌታ ኢየሱስ ክርስቶስ በምድር ላይ በነበረ ጊዜ፤ ምንም ዓይነት ኃጢአት አለማድረጉን አዲስ ኪዳን በግልጽ ያቀርበዋል። እርሱም በምድር ላይ በነበረ ጊዜ በአንዳች ኃጢአት የሚከሰው ካለ እንዲያቀርብ ይቃወሙት ለነበሩ ይነግራቸው ነበር። እንደዚሁም በሚያነጋግራቸው ጊዜ አንዳችም ኃጢአት ያላየበት ከመሆናቸውም በላይ ከሰሰው በሸንጎት ፊት ባቀረቡትም ጊዜ አንዳች ኃጢአት አላገኙበትም። ምንም እንኳን ወንጀል የሚፈልጉበት ቢሆኑም፤ የሐሰት ምስክሮችም ቀርበው የሐሰት ክስ ሊያቀርቡበት ቢፈልጉም፤ በምንም ኃጢአት ሊወነጀሉት አልቻሉም። ስለ ኢየሱስ ምድራዊ ሕይወት ያለው ምስክርነት ግልጽ ነው፤ እርሱ ኃጢአት አልሠራም።

በአዲስ ኪዳን ውስጥ የሚገኙ መልእክቶች ኢየሱስ ኃጢአት አለመፈጸሙን በተመሳሳይ ሁኔታ ግልጽ አድርገውታል። በ1ኛ ጴጥሮስ 2:22 ውስጥ ጴጥሮስ ከኢሳይያስ 53:9 ላይ ጠቅሶ፤ ክርስቶስ ምንም ኃጢአት አለማድረጉን ያስረዳል። ኢየሱስ ኃጢአት አለመፈጸሙ ብቻ ሳይሆን፤ ኃጢአታዊ ባሕርይ አልነበረውም። የኃጢአት ቅድመ- ዝንባሌም አልነበረውም። 2ኛ ቆሮንቶስ 5:21፡ «ኃጢአት ያሳወቀውን» ሲል ስለ

ኢየሱስ ይመስከራል። እርሱ በአድራጎትም ሆነ በባሕርይ ኃጢአት አልነበረበትም። 1ኛ ዮሐንስ 3፡5፤ «በእርሱም ኃጢአት የለም» ይላል። በእነዚህ በሁለቱም ጥቅሶች የተነገረው ኢየሱስ ኃጢአትን እንዳላደረገና ኃጢአትንም የመፈጸም ዝንባሌ እንዳልነበረው ነው። ስለሆነም በምንም ዓይነት መልኩ ኢየሱስ ኃጢአትን አያውቀውም። ከዚህም በስተቀር የኃጢአት ባሕርይ አልነበረውም። ኢየሱስ ከግል ኃጢአት ነፃ ሲሆን፤ የሰው ልጆች ሁሉ የወረሱትን የኃጢአት ባሕርይ እርሱ አልወረሰም።

ኢየሱስ ኃጢአትን እንዲያደርግ በእውነት ተፈትኖአል

ምንም እንኳን ኢየሱስ ኃጢአት ባያደርግም፤ ኃጢአት እንዲሠራ መፈተኑን መጽሐፍ ቅዱስ በግልጽ ያስረዳል። ዕብራውያን 4፡15 በሰብአዊ አእምሮአችን ውስጥ ሁለት ተቃራኒ አሳቦችን የሚጫምር ጠቃሚ ጥቅስ ነው። አንድ ሰው በሚፈተንበት ሁኔታ ኢየሱስም ተፈትኖአል። ይህ ማለት ሰዎችን ያጋጠማቸው የፈተና ዓይነት ሁሉ እርሱንም አጋጥሞታል ማለት ነው። በሥጋ ፍላጎት ተፈትኖአል። በዓይን አምሮትም ተፈትኖአል። እንደዚሁም በኑሮ ትምክህትም ተፈትኖአል (1ኛ ዮሐንስ 2፡16)። ኃጢአትን ለመሥራት መፈተን ማለት በፈተና መሸነፍ ማለት አይደለም። መፈተን ራሱ ኃጢአት አይደለም። በፈተና መሸነፍ ግን ኃጢአት ነው። ምንም እንኳን ኢየሱስ ኃጢአትን እንዲያደርግ ቢፈተንም፤ በፈተና አልተሸነፈም። ኃጢአትም አላደረገም።

አንዳንድ ጊዜ እኛ አማኞችም ፈተና ያጋጥመናል፤ ነገር ግን ግን በዚህ ፈተና እንወድቃለን ማለት አይደለም። በቁጣ፤ አንዳችን ነገር በመስረቅ፤ በመመኘት፤ ወይም በውሸት እንፈተን ይሆናል። በዚህ ፈተና እንሸነፋለን ማለት አይደለም። ነገር ግን ሰይጣን ይመጣና ስለተፈተንን ብቻ ጸጸት ውስጥ እንድንገባ ያደርጋል። ስለሆነም በመፈተን ብቻ የሚመጣ ጸጸት የሰይጣን የሆነ ሐሰተኛ ጸጸት ነው። ኢየሱስም ቢሆን ተፈትኖአል። መፈተን ደግሞ ከፋት የለውም። ችግሩ ወደ ፈተና ገብቶ ኃጢአትን መሥራቱ ላይ ነው።

ኢየሱስ በሕይወቱ ሙሉ ፈተና ሲደርስበት፤ ያንን ፈተና እንዴት እንደ ተወጣው ሁሉንም አናውቅም። ነገር ግን ኢየሱስ በምድረ በዳ ያጋጠመውን ፈተና እንዴት እንደ ተጋፈጠው መጽሐፍ ቅዱስ ዝርዝር ሁኔታውን ያስረዳናል። ይህን ማስረጃ በማጥናት ኢየሱስ እንደ ሰው ያጋጠመውን ፈተና ሁሉ እንዴት ባለ መንገድ እንደ ተወጣው በብዙ ልንማር እንችላለን።

35ኛ ጥያቄ፡- ሀ) ዘፍጥረት 3፡6 አንብቡ። ሐዋን በየትኞቹ ሦስት መንገዶች ተፈተነች? ለ) 1ኛ ዮሐንስ 2፡16 አንብቡ። እኛስ በየትኞቹ ሦስት መንገዶች ነው የምንፈተነው?

36ኛ ጥያቄ፡- ሉቃስ 4፡1-13 እና ማቴዎስ 4፡1-11 አንብቡ። ሀ) ኢየሱስን ስላጋጠሙት ሦስት ፈተናዎች ጸፉ። ለ) ኢየሱስ ድንጋዩን ወደ ዳቦ ለውጦት ቢሆን ኖሮ ስሕተቱ ምን ላይ ይመስላቸዋል? ሐ) ኢየሱስ ከቤተ መቅደስ ጫፍ ላይ ቢዘል ኖሮ ስሕተት ይሆን የነበረው ለምን ይመስላቸዋል? መ) ኢየሱስ እንዴት እነዚህን

ፈተናዎች ተቃወሙ? ሠ) የኢየሱስ ፈተናዎች ከአዳምና ከሔዋን ፈተናዎች የሚመሳሰለው እንዴት ነው? ልዩነታቸውስ ምት ላይ ነበር?

ሉቃስ የኢየሱስን የፈተና ታሪክ በጻፈ ጊዜ ኢየሱስን ከአዳምና ከሔዋን ጋር እንድናነጻጽር የፈለገ ይመስላል። ኢየሱስ ባጋጠመው ፈተና ላይ ድልን የተቀዳጀ ሲሆን፤ በአንጻሩ አዳምና ሔዋንን በፈተናው መሸነፋቸውን ልብ እንድንል የፈለገ ይመስላል። ሉቃስ ስለ ኢየሱስ ፈተና ታሪክ ከመናገሩ በፊት ስለ ዘር ሐረጉ ይዘረዝርና ከአዳም ዘር ሲወርድ ሲዋረድ ስለመምጣቱ ያወሳል። ይህ እንግዲህ አእምሮአችንን አዳምና ሔዋን ወደነበሩበት ወደ ኤድን ገነት መልሶ ይወስደዋል። ከዚያም አዳምና ሔዋንን የሥጋ ምችት፤ የዓይን አምሮትና የኑሮ ትምክህት ፈተና (ዘፍጥ. 3:6) እንዳጋጠማቸው ሁሉ፤ ኢየሱስንም የሥጋ ፈተና፤ ድንጋዩን ወደ ዳቦ የመለወጥ እንዲሁም የዓይን አምሮት ፈተና፤ የዓለምን መንግሥታት በሙሉ የማግኘት እና የሕይወት ትምክህት ፈተና (በሕዝቡ ዘንድ ለመታወቅ ራስን ከቤተ መቅደሱ ወደ ታች የመወርወር) ፈተና እንዳጋጠመው ይገልጽልናል። ነገር ግን በኢየሱስ፤ በአዳምና በሔዋን መካከል፤ አንዳንድ ልዩነቶች ነበሩ። ኢየሱስ በምድረ በዳ ውስጥ ተፈተነ። አዳምና ሔዋን ግን በኤድን ገነት ውስጥ ተፈተኑ። ኢየሱስ በረሃብ በደከመ ጊዜ ተፈተነ፤ አዳምና ሔዋን ግን በምግብ ተከብበው ተፈተኑ። አዳምና ሔዋን ፈተናውን መቋቋም አቅቷቸው ወደቁ፤ ኢየሱስ ግን እነርሱ የወደቁበትን ፈተና አሸነፈ።

ሰይጣንን የማምለክ ፈተና ኃጢአት መሆኑን መገንዘብ ቀላል ነው። ምን ጊዜም ቢሆን በእግዚአብሔር ፈንታ ለማንም ለምንም መስገድ ኃጢአት ነው። ነገር ግን የተቀሩት የሰይጣን ፈተናዎች ኃጢአት ስለመሆናቸው መገንዘብ ያዳግታል። ለምሳሌ ያህል፤ ኢየሱስ ድንጋዩን ወደ ዳቦ መለወጡ ኃጢአት ይሆንበት ነበር? ኢየሱስ ኋላ ላይ ውኃውን ወደ ወይን ለውጦአል። ጥቂቱን ዳቦና ጥቂቱን ዓሣ አብዝቶአል። በዚህን ጊዜ ምግብን ማዘጋጀት ኃጢአት የሚሆነው ለምንድን ነው? መልሱ ኢየሱስ መለኮታዊ ኃይሉን ለሥጋዊ ፍላጎቶቹ ማዋሉ የአብ ፈቃድ ስላልነበረ ነው። ምንም እንኳን ኢየሱስ ሙሉ በሙሉ እግዚአብሔር ቢሆንም እንደ ሰብዓዊ ፍጡር እንዲኖር የእግዚአብሔር ፈቃድ ነበር። ኢየሱስ መለኮታዊ ኃይሉን ያላይ የነበረው አብ እንዲያላይ ፈቃዱ ሲሆን ብቻ ነበር። ኢየሱስ ከዘዳግም 8:3 ጠቅሶ ለሰይጣን ሲመልስ፤ «ሳው በእግዚአብሔር ቃል ሁሉ እንጂ በእንጀራ ብቻ አይኖርም» አለው። ይህ ጥቅስ ሙሴ በምድረ በዳ ለእስራኤል ልጆች ከተናገረው ቃል የተገኘ ነው። የዕለታዊ ምግባቸውንም እንኳ የሚሰጣቸው እርሱ መሆኑን የእስራኤል ልጆች እንዲያምኑ ሙሴ እግዚአብሔር መና እንደ ላከላቸው ነገራቸው። በአሪት ዘዳግም እንደተጻፈው ለእስራኤል ልጆች እግዚአብሔር የዕለት ምግባቸውን እንደሚሰጣቸው ማመን እንዳለባቸው ሁሉ፤ ኢየሱስም ለዕለት ምግቡ እንዲተማመን የእግዚአብሔር ፈቃድ ነበር። ኢየሱስ ለዕለት ምግቡ እግዚአብሔርን በማመን ፈንታ በራሱ ታምኖ ቢሆን ኖሮ ኃጢአት በሆነ ነበር።

37ኛ ጥያቄ፡- ሀ) በራሳችሁ እንድትታመኑ የሚጋብዙአችሁ አንዳንድ ቀላል ነገሮች ምንድን ናቸው? ለ) ለእነዚያ ነገሮች እግዚአብሔር እንድትታመኑበት የሚፈልግባችሁ እንዴት ነው?

አንዳንድ ጊዜ ቀላል ለሆኑ ነገሮች በራሳችን የመታመን ፈተና ያጋጥመናል። በቂ ምግብ በቤታችን ውስጥ በሚኖረን ጊዜ ለፅላት ምግባችን በእግዚአብሔር መተማመን እንዳለብን ረስተን፤ በራሳችን መታመን እንጀምራለን። ሥራ አግኝተን ደመወዛችን ከፍ ያለ ሆኖ የምንፈልገው ሁሉ ስንገዛ ይህንን በሰጠን አምላክ መተማመን ትተን በራሳችን መታመን እንጀምራለን። የሚወዱን ወዳጆችና ቤተሰብ ሲኖሩን እግዚአብሔርን ማመስገን ትተን በራሳችን መታመን እንቀጥላለን፤ እንደዚሁም ጤናማዎችና ጠንካሮች በምንሆንበት ጊዜ ይህን በአደረገልን አምላክ መተማመን ትተን ከብሩን ለራሳችን እንሰጣለን። እግዚአብሔር ግን ይህን ሁሉ የለገሰን እርሱ መሆኑን እንድናስታውስ ይፈልጋል፤ እናም እነዚያን ጥቃቅን የሆኑ ፍላጎቶቻችንን ለወደፊቱም ቢሆን እንዲያሟላልን በእርሱ መታመን አለብን።

ኢየሱስ ከቤተ መቅደስ ጫፍ ራሱን ወደ ታች ቢወረወር፤ ስሕተት የሚሆነው ለምንድን ነው? ኢየሱስ ራሱን ከቤተ መቅደስ ጫፍ ቁልቁል ወርውሮ ቢሆን ኖሮ እግዚአብሔር በተአምር እንዲያተርፈው ባስገደደወ ነበር። ኢየሱስ ይህን በማድረጉ አብ በሕይወት ላይ የነበረውን ሥልጣን በካደ ነበር። ኢየሱስ ታምራትን የሚያደርግበትን ጊዜና ስፍራ አገ የሚወስንበትን ሥልጣን በካደ ነበር። ኢየሱስ ሰይጣን ለአቀረበለት ጥያቄ አሪት ዘዳግም 6፡16 ጠቅሶ እንዲህ ሲል መልሶለታል፡ «እግዚአብሔር አምላክህን አትፈታተን።» ይህ ጥቅስም ሙሴ በምድረ በዳ ለእስራኤል ልጆች ከተናገረው ቃል የተወሰደ ነው። እግዚአብሔር ውኃ በተአምር እስካልጠን ድረስ አልተንከባከበንም ማለት ነው ብለው በእርሱ ላይ መቆጣታቸውና ማጉረምረማቸው ኃጢአት መሆኑን ሙሴ ይነግራቸዋል። በዚሁ ረገድ ኢየሱስም አባቱን ተአምር በመሥራት ከጉዳት እንዲጠብቀው አስገድዶት ቢሆን ኖሮ ኃጢአት በሆነበት ነበር። ምንም ጊዜ ቢሆን እግዚአብሔር እኛን ለመርዳት ተአምር አላዳረገም ብሎ ማጉረምረም ኃጢአት ነው።

38ኛ ጥያቄ፡- ሀ) እግዚአብሔር አልተንከባከበኝም ብላችሁ ያማረራችሁት መን ነበር? ለ) እግዚአብሔር ተአምር አላደረገም ብላችሁ የተበላጩት መቼ ነበር ሐ) እግዚአብሔር እንዲህ ባሉት ሁኔታዎች እንዴት ያለ ምላሽ እንድትሰጡት ይፈልግ ነበር?

አንዳንድ ጊዜ እግዚአብሔር እኛ በረሀማነው መንገድ ነገሮችን ሳያደርግልን ሲቀር እንቆጣለን። ለምሳሌ፡ ታመን ወይም ጉዳት ደርሶብን ሳንድን ለረጅም ጊዜ ብንቆይ፤ እግዚአብሔር አልፈወሰንም ብለን በቀላል እናማርረዋለን። የምንወደው ሰው ሲታመም ወይም ሲሞት እግዚአብሔርን ማማረር የተለመደ ነው። እንደዚሁም በፈተና ስንወድቅም ሆነ ከሥራ ስንወጣ እግዚአብሔርን ማማረር ይቀልለናል። በእነዚህ ሁሉ ምክንያቶች

ብናማርረውም እግዚአብሔር ከእኛ የሚፈልገው ተግባራችን ሁሉ ፍሬ እንዲያፈራ፥ እርሱም ሊንከባከበን እንዲችል እኛ በእርሱ ብቻ እንድንተማመንና እንድንደገፍ ነው። እግዚአብሔርን በይሁንልኝ ጥያቄ ልንጎተተው አይገባም። እኛ ማድረግ ያለብን እርሱ በፈቀደው መንገድ ፍላጎታችንን እንዲያሟላልን በእርሱ ብቻ መተማመን ነው።

ኢየሱስ የዓለምን መንግሥታት ክብር ለማግኘት ብሎ ለሰይጣን ወድቆ ቢሰግድለት ኖሮ፥ ድርጊቱ ኃጢአት ሊሆን መቻሉን መንገዝብ አያዳግትም። ለዚህም መልስ ለመስጠት ዘዳግም 6:13 ጠቅሶ ለሰይጣን እንዲህ ብሏል፤ «ለአምላክህ ለእግዚአብሔር ስገድ እርሱንም ብቻ አምልከ»። ይህም ጥቅስ የእስራኤል ልጆች ለወርቁ ጥጃ በስገዱ ጊዜ ሙሴ ከተናገረው ማሳሰቢያ የተወሰደ ነው። የእስራኤል ልጆች ያላንዳች ችግርና ፈተና ወደ ተስፋይቱ ምድር የሚያስገባቸውን አምላክ ይፈልጉ ነበር። ሰይጣንም ለኢየሱስ ያቀረበለት ፈተና፥ ምንም ዓይነት ችግር ሳይደርስበትና በመስቀልም ላይ መሞት ሳይኖርበት፥ የመላው ዓለም ንጉሥ የሚሆንበትን ፈተና ነበር። የዚህ ዓለም አማልክት ሁልጊዜ የሚያቀርቡልን የምንፈልገውን ነገር በቀላሉ የምናገኝበትን ሁኔታ ነው። ነገር ግን እነርሱን መከተል ከእግዚአብሔር የተለየ ነገር ማምለክ ነው። ከእግዚአብሔር የተለየ ሌላ ነገርን ማምለክ ወይም መስገድ ደግሞ ምንጊዜም ቢሆን ኃጢአት ነው።

39ኛ ጥያቄ፡- ሀ) በአሁኑ ሰዓት በሕይወታችሁ ውስጥ ምን ዓይነት ዓላማና ምኞት አላችሁ? ስለ ትምህርት፥ ስለ አገልግሎታችሁ ስለምትገዟቸው ነገሮች፥ እንዲሁም ይጠቅሙናል ስለምትሏቸው ግንኙነቶች አስቡ። ስለዚህ አሁን በሕይወታችሁ ሰላላ ቢያንስ ሦስት ዓላማዎችና ምኞቶች ጻፉ። ለ) ሰይጣን እነዚህን ዓላማዎችና ምኞቶች የእግዚአብሔር ፈቃድ ባለሆነ መንገድ እንድታገኙ ለማድረግ እንዴት እየተፈታተናችሁ ነው? ሐ) እነዚህን ግቦችና ምኞቶች በተግባር ላይ እንድታውሉ የእግዚአብሔር መንገድ ምንድን ነው?

ብዙ ጊዜ ሰይጣን ግቦችን የእግዚአብሔር ፈቃድ ባለሆነ መንገድ እንድንደርስበት ይፈትነናል። ፈተና አጭበርብረን በማለፍ ወደ ትምህርት ግቦችን እንድንደርስ ይፈታተነናል። የተጭበረበረ የሥራ ማመልከቻ በማቅረብ ወደ ሥራ ግቦችን እንድንደርስ ይፈታተነናል። ከሌሎች ሰዎች ጋር እንዲኖረን ለምንፈልገው ጥሩ ግንኙነት ባሕርያችን በኃጢአት እንዲደፈርስ ያደርጋል። እንዲኖረን የምንፈልገውን ንብረት ለማግኘት ማስተዋል በጎደለው ሁኔታ ገንዘብ እንድንበደር ወይም እንድንሰርቅ ያበረታታናል። የእግዚአብሔር ፈቃድ የሕይወታችንን ግብ እንደ እግዚአብሔር ትእዛዛት እንደ ቃሉ መመሪያ እንድናደርገው ነው።

ሰይጣን ለኢየሱስ ለአቀረበለት ፈተና ሁሉ፥ ኢየሱስ ተገቢውን መልስ የሰጠው ቅዱሳት መጻሕፍትን በመጥቀስ መሆኑን ልብ በሉ። ጌታ ኢየሱስ መጽሐፍ ቅዱስን በሚገባ ያውቅ ስለ ነበር፥ ሰይጣን ለአቀረበለት ለእያንዳንዱ ፈተና ተገቢውን የመጽሐፍ ቅዱስ ጥቅስ እየጠቀሰ መልስ ሰጠ። ለክርስቲያኖች በፈተና ላይ ድልን የመቀዳጀት አንዱና በጣም ጠቃሚው ዘዴ የእግዚአብሔርን ቃል ማጥናትና በቃል ይዞ ማስታወስ ነው። በዚህ ሁኔታ አእምሮአችን በእግዚአብሔር ቃል ሊሞላ፥ ሰይጣን ፈተናውን ይዞ

በሚቀርበን ጊዜ ወዲያው ከእግዚአብሔር ቃል ተገቢውን መልስ መስጠት እንችላለን።

40ኛ ጥያቄ፦ ኢየሱስ ሰይጣን ለአቀረባቸው ጥያቄዎች ከመለሳቸው ጥቅሶች መካከል አንዱን መርጣችሁ አሁን በቃል አጥኑ።

ኢየሱስ ምንም ዓይነት ኃጢአት አለመፈጸሙን በግልጽ ተምረናል። ነገር ግን አንዳንድ ጊዜ ሰዎች ኢየሱስ ኃጢአት ሊሠራ ይችላል ነበር? ብለው ይጠይቃሉ። ኢየሱስ አንዳችም ኃጢአት አለመሥራቱ ቢታወቅም ኃጢአት መሥራት ግን ይቻላል ነበር? በዚህ መጽሐፍ ቅዱስ ጥርት ያለ መልስ አይሰጠንም። ኢየሱስ ኃጢአት ሊሠራ ይችላል ወይም አይችልም ብሎ በግልጽ የሚነግረን ጥቅስ የለም። ነገር ግን ሆኖም እንዲህ ላለው ጥያቄ መልስ ሊሆኑ የሚችሉ ጥቂት ጥቅሶች ይኖራሉ። በመጀመሪያ፤ ኢየሱስ ሰው መሆኑን እናውቃለን። ዕብራውያን 2:18 እና 4:15 ኢየሱስ እንደ እኛው ሰው በመሆኑ ያለ ጥርጥር እንደ ተፈተነ ይነግረናል። ኢየሱስ ልክ እንደ እኛው ኃጢአት የመፈጸም ፍላጎት ነበረበት። ሁለተኛው፤ ነገር ግን ነገር ኢየሱስ እግዚአብሔርም ነበረ። ያዕቆብ 1:13 በግልጽ እንደሚነግረን እግዚአብሔር ኃጢአትን ለመሥራት ጩሶ አይፈተንም ይላል። ኢየሱስ ሰው ብቻ ቢሆን ኖሮ፤ ኃጢአት ባደረገ ነበር። በአንጻሩም ኢየሱስ እግዚአብሔር ብቻ ቢሆን ኖሮ ደግሞ፤ ኃጢአትን የመሥራት ስሜት ባላደረበት ነበር። ነገር ግን ኢየሱስ ፍጹም ሰው ብቻ ወይም ፍጹም አምላክም ብቻ አልነበረም። እርሱ ሰውም አምላክም ነበር። ታዲያ እርሱ ሰው ስለነበረ ኃጢአትን የመሥራት ስሜት ነበረበት። ደግሞም እግዚአብሔር ስለነበረ ኃጢአትን አይሠራም ነበር። ግን ሰውም አምላክም በመሆኑ፤ የኃጢአት ፈተና ቢያጋጥመውም ኃጢአትን የመሥራት ባሕርይ ሊኖረው አይችልም። ሆኖም ኢየሱስ የሰይጣንን ፈተና ያሸነፈው በአባቱ ፈቃድ በመታመን መሆኑን ተመልክተናል። እርሱ አምላክ ሆኖ ላለ በመለኮታዊ ባሕርይውና በኃይሉ ሳይጠቀም ፈተናውን ሊቋቋም ችሎአል። በእርግጥ የፈተናው ጽናት ተሰምቶታል። ያጋጠመውንም ፈተና ለማሸነፍ በእግዚአብሔር ኃይል ታምኖአል። ደግሞም መታዘዝን ተምሮአል (ዕብራውያን 5:8)።

ሉቃስ 4:1-13 እና ማቴዎስ 4:1-11 በትክክል ኢየሱስን ፈተና እንዳጋጠመው ሲነግሩን፤ በፈተናው ተሸንፎ ኃጢአት አለመሥራቱንም በግልጽ ያስረዳናል። ዕብራውያን 2:18 እና 4:15 ኢየሱስ እንደ እኛ የተፈተነ እና ተፈትኖም ኃጢአትን ያላደረገ በመሆኑ፤ እኛንም ፈተና በሚያጋጥመን ጊዜ ሊራራልንና ሊረዳን ዝግጁ መሆኑን ይገልጽልናል።

41ኛ ጥያቄ፦ በዚህ ሳምንት ምን ፈተና አጋጥሞአችኋል? በየትኞቹ ፈተናዎች ተሸንፋችሁ ኃጢአት ሠራችሁ? ኢየሱስ ስለ እናንተ ስላለው ርኅራኄ የቆይታ ጊዜ አድርጋችሁ ጸላፊ። እርሱ እኛ ከኃጢአት ጋር የምናደርገውን ትግል ይገነዘባል። ኢየሱስን ስለ ርኅራኄው አመስግኑት። በዚህ ሳምንት በፈተና ላይ ድልን እንድትቀዳጁ እርሱ ይረዳችሁ ዘንድ ኃይልም ርኅራኄው ዘንድ ጸላፊ።

አራተኛ ቀን- የኢየሱስ ከድንግል መወለድ

በዚህ ሳምንት በተከታተልነው ትምህርት ላይ ኢየሱስ ሙሉ በሙሉና ፍጹም ሰው ስለመሆኑ ተረድተናል። እርሱም ሰብዓዊ አካል፣ ነፍሱና መንፈስ ነበረው። ሰብአዊ ስሜትም ነበረው። እንደ ሰዎች ሁሉ ፈተና አጋጥሞታል። ሆኖም በፈተና አልተሸነፈም። ዛሬ ደግሞ በመቀጠል ስለ ኢየሱስ ሰብአዊነትና ልደት በሌላ አቅጣጫ ቀረብ ብለን እንመለከታለን። ኢየሱስ ሌሎች ሰዎች ወደ ዓለም በመጡበት ሁኔታ ተወለደ። ነገር ግን የኢየሱስ ልደት ከማንኛውም ይልቅ የተለየ ነበር።

2. መጽሐፍ ቅዱስ ስለ ድንግል መውለድ ምን ይላል?

42ኛ ጥያቄ፡- ማቴዎስ 1፡18-25 አንብቡ። ሀ) እንደ ቁጥር 18 አገላለጽ ማርያም ፀንሳ የተገኘው መቼ ነበር? ለ) በምን ኃይል ፀንሳ ተገኘች? ሐ) ዮሴፍ ማርያም መፀነሷን ባወቀ ጊዜ ምን ለማድረግ አለበት? መ) መልአኩ ለዮሴፍ በታየው ጊዜ፣ ስለ ማርያም መፀነስ እንዴት ብሎ ገለጸለት? ሠ) መልአኩ ዮሴፍ ምን እንዲያደርግ ነገረው? ረ) ስለ ድንግል መፀነስ ማቴዎስ ተፈጸመ የሚለው የትኛውን ትንቢት ነው? ሰ) በቁጥር 24 ላይ እንደ ተነገረው ዮሴፍ ምን አደረገ? ሸ) ኢየሱስ እስኪወለድ ድረስ ዮሴፍና ማርያም በምን አካሄደው ኖሩ?

በአዲስ ኪዳን ውስጥ ድንግል ማርያም ኢየሱስን ስለ መፀነስዋ ሁለት ማስረጃዎች አሉ። እንደኛው በማቴዎስ ወንጌል ውስጥ የሚገኝ ሲሆን፣ ታሪኩ የተነገረው ከዮሴፍ አኳያ ነው። ማቴዎስ «ሳይገናኙ በመንፈስ ቅዱስ ፀንሳ ተገኘች» ሲል ይነግረናል። ነገር ግን ዮሴፍ ማርያም ፀንሳ ባየ ጊዜ በመጀመሪያ ከሌላ ሰው ያረገዘች መስሎት ጠርጥሯት ነበር። እርሱ ስላልተገናኛት የተረገዘው ሕፃን የእርሱ አለመሆኑ ይገባው ነበር። ቢሆንም በሰዎች ፊት ሊያጋልጣት አልፈለገም። ስለሆነም ምሥጢራዊ በሆነ መንገድ የእጮቹንቱን ውል እንዴት እንደሚያፈርስ አለበ። እንግዲህ ይህን ሲያስብ ሳለ ነው ሕልም ያየው። በዚህ ሕልም ውስጥ መልአኩ ማርያም በመንፈስ ቅዱስ ኃይል መፀነስዋን አበሰረው። ከዚያም ማርያምን በሚስትነት ለመውሰድ እንዳይሰጋ ለዮሴፍ ነገረው። ስለዚህ ዮሴፍ ለእግዚአብሔር በመታዘዝ ማርያምን በሚስትነት አገባት። ነገር ግን ኢየሱስን እስክትወልድ ድረስ አላወቃትም ነበር። እዚህ ላይ ማቴዎስ በኢሳይያስ 7፡14 ላይ የተጻፈው ትንቢት መፈጸሙን ይናገራል። እርሱም ጌታ ራሱ ምልክት ይሰጣችኋል እነሆ፣ «ድንግል ትፀንሳለች» የሚለው ነው።

ኢየሱስ ያለሰብአዊ አባት በማርያም ማኅፀን ስለ መፀነሱ ማቴዎስ በሦስት መንገድ አጽንኦት ሰጥቶ ይናገራል። በመጀመሪያ፣ ማርያም የፀነሰችው እርስዋና ዮሴፍ የግብረ ሥጋ ግንኙነት ከማድረጋቸው በፊት መሆኑን ያስረዳል። ሁለተኛ፣ ማርያም ከሰው ጋር ግብረ ሥጋ ግንኙነት በማድረግ ሳይሆን፣ በመንፈስ ቅዱስ ኃይል መፀነስዋን ሁለት ጊዜ ደጋግሞ ይነግረናል። በመጨረሻም፣ «ድንግል ትፀንሳለች» ተብሎ በትንቢት የተነገረው ቃል መፈጸሙን ይገልጽናል። ማቴዎስ «ድንግል» ለሚለው ቃል የተጠቀመበት የግሪክ ቃል ግልጽና የማያሻማ ቃል ነው። ቃሉ ኮረዳና ያላገባች «ልጃገረድ» ማለት ብቻም አይደለም። በማያሻማ መንገድ በፍጹም

የግብረ ሥጋ ግንኙነት ያላደረገች ሴት ማለት ነው። ድንግል ማርያም ወንድ ሳታውቅ ኢየሱስን መፀነስዋን ማቴዎስ በግልጽ ይነግረናል።

43ኛ ጥያቄ፡- ሉቃስ 1፡26-38 አንብቡ። ሀ) በቁጥር 27 ላይ ማርያም እንዴት ተገለጸች? ለ) ከቁጥር 30-33 ድረስ መልእክት ለማርያም ያበሠረላትን መልእክት ጠቅለል ባለ ይዘት አቅርቡት። ሐ) የቁጥር 34 መልእክት በማርያም አእምሮ ውስጥ ምን ጥያቄ ቀስቀሰ? መ) በቁጥር 35 ላይ መልእክት ለማርያም ጥያቄ እንዴት ያለ መልስ ሰጠ?

ሁለተኛ ስለ ኢየሱስ የቀረበው ማስረጃ ከማርያም አቅጣጫ ሲሆን፤ የሚገኘውም በሉቃስ ወንጌል ላይ ነው። ማቴዎስ እንደ ጻፈው ሁሉ ሉቃስም በጥንቃቄ ማርያም ገና ድንግል ሳለች መፀነስዋን ይገልጻል። በመጀመሪያ፤ መልእክት ወደ ማርያም በመጣ ጊዜ ድንግል እንደ ነበረች ሁለት ጊዜ ደጋግሞ ይነግረናል (ቁጥር 27)። ሁለተኛ፤ ማርያምም መልሳ ከዚህ ጊዜ በፊት ወንድ እንደማታውቅ ትናገራለች (ቁጥር 34)። ሦስተኛ፤ እርስዋ ድንግል ስለሆነች እንዴት ልትፀንስ እንደምትችል ስትጠይቀው የፀነሰችው በመንፈስ ቅዱስ ኃይል መሆኑን መልእክት መልሶ ይነግራታል። ማቴዎስ እንደ ጻፈው ሁሉ ሉቃስም ማርያም ኢየሱስን የፀነሰችው ያለምንም ግብረ ሥጋ ግንኙነት መሆኑን ትኩረት ሰጥቶ ያስረዳል።

1. ስለ ድንግል መውለድ ልናስወግዳቸው የሚገቡን ተቃውሞዎች ምንድን ናቸው?

በእነዚህ ጥቅሶች ላይ የሚሰነዘሩና ልናስወግዳቸው የሚገቡን ሁለት ተቃውሞዎች አሉ። የመጀመሪያው ተቃውሞ ኢየሱስ ከግብረ ሥጋ ግንኙነት ውጭ መወለዱን የሚጠራጠር የዘመናዊ ሰው አመለካከት ነው። እንዲህ ዓይነቶቹ ሰዎች የድንግል መውለድ ሁኔታ ከሥነ ተፈጥሮ ሳይንስ እሳቤ የራቀ ነውና ሊሆን አይችልም ይላሉ። እነዚህ ሰዎች አንዳንድ ጊዜ የድንግልን መውለድ በተመለከተ ተጽፎ የሚገኘው በማቴዎስና በሉቃስ ወንጌል ውስጥ ብቻ ነው ይላሉ። ታዲያ የድንግልዋ መውለድ እርግጠኛ ቢሆን ኖሮ፤ ለምን በማርቆስና በዮሐንስ ወንጌሎች ውስጥ አልተጠቀሰም? ይላሉ። ሐዋርያው ጳውሎስ ለምን አልጠቀሰውም ባይ ናቸው። ከዚህ አልፎ ይህ ታሪክ በጥንት ዘመን አማልክት በገሃዱ ዓለም ካሉ ሴቶች ጋር ግብረ ሥጋ በመፈጸም ልጆች ይወልዳሉ ከሚባለው አፈ-ታሪክ ጋር ይመሳሰላል ይላሉ። ስለዚህ የጥንት አረማውያን አፈ-ታሪክ ነው በማለት ያናንቁታል።

እንዲህ ላሉት ተቃውሞዎችም ቢሆን በቂ የሆኑና መልስ ሊሰጡ የሚችሉ የመጽሐፍ ቅዱስ ማስረጃዎች አሉ። ይህን ተቃውሞ የሚያቀርቡ ሰዎች ችግር፤ የመጽሐፍ ቅዱስን ግልጽ የሆነ ማስረጃና ትምህርት አለመቀበል ነው። እንደዚሁም ከሰዎች ግንዛቤ በላይ በሆነ በመለኮት ሥራዎች ማመን አይፈልጉም። ማቴዎስና ሉቃስ ማርያም ኢየሱስ ተረጋዝ በሚወለድበት ጊዜም ድንግል እንደነበረች በግልጽ ያስተምራሉ። ይህ ሁኔታ ከሥነ ሕይወት ጋር አይስማማ ይሆናል። ይሁን እንጂ እግዚአብሔር በእግዚአብሔርነቱ ከፈለገ የሥነ ሕይወትን ሂደት የሚያፋልስ ድርጊት ሊፈጽም ይችላል። መጽሐፍ ቅዱስ የእግዚአብሔር ቃል ነው ብለን ካመንን የድንግል መፀነስ

የሥነ ሕይወት እሳቤን የሚቃረን ሊሆን ይችላል። ሆኖም እግዚአብሔር እግዚአብሔር ከሆነ እግዚአብሔር በተአምር ማርያም ድንግል ሳለች፤ ኢየሱስን እንድትፀንሰ ማድረጉን አምነን መቀበል ይኖርብናል። ማርቆስና ዮሐንስ የድንግልን መውለድ አክለው ያልጻፉበት ምክንያት፤ ስለ ኢየሱስ በጻፉት ወንጌላቸው ውስጥ በልጅነት ታሪኩ ላይ ትኩረት ካለመስጠታቸው የተነሣ ነው። እንደዚሁም ስለ ኢየሱስ የልጅነት ታሪክ ያልጻፉት፤ ከተነሡበት የወንጌል ዓላማ ጋር እምብዛም ስለማይገጥም ነው። ሐዋርያው ጳውሎስም ቢሆን ስለ ድንግል መውለድ ያላነሣበት ምክንያት መልእክቶቹ ያተኮሩት በቤተ ክርስቲያን ውስጥ ባሉ ወቅታዊ ችግሮች ላይ ስለነበረ ነው። ከዚህም በስተቀር ስለ ድንግል መውለድ በቤተ ክርስቲያኖቹ ውስጥ የተነሣ አፍራሽ ክርክር ስላልነበረ ጳውሎስ በዚህ ጉዳይ ላይ አልጻፈም። በመጨረሻም የድንግል (መፀነስ) ሁኔታ፤ ከአረማውያን አፈ ታሪክ የተለየ ነው። የድንግል መውለድ ታሪክ ሐሰተኛ አማልክት በገሃዱ ዓለም ካሉ ሴቶች ጋር ግብረ ሥጋ አድርገው ልጆች ይወልዳሉ ከሚለው አባባልም ጋር የሚመሳሰል አይደለም። ማቴዎስና ሉቃስ በግልጽ እንደ ተናገሩት ማርያም ከወንድ ጋር ግብረ ሥጋ ሳትፈጽም በመንፈስ ቅዱስ ኃይል መፀነስዋን ያስረዳሉ። ስለዚህ ኢየሱስ በቅዱስና ኃይል በተሞላበት የእግዚአብሔር ሥራ በማርያም ማኅፀን ሊያድር ቻለ እንጂ፤ በግብረ ሥጋ ግንኙነት አልተፀነሰም (ሉቃስ 1:35)።

መጽሐፍ ቅዱስን የሚያምኑ ክርስቲያኖች የድንግል መውለድ ሊሆን አይችልም የሚሉ መናፍቃንን ማራቅ አለባቸው። እንደዚሁ ክርስቲያኖች ሊያስወግዱት የሚገባ ሁለተኛ ተቃውሞ አለ። ብዙ ክርስቲያኖች ስለ ድንግል መውለድ እነዚህ ጥቅሶች ከሚያስተምሩት መንገድ በመውጣት የራሳቸውን ሃሳብ ይጨምሩበታል። ለምሳሌ ያህል፤ ብዙ የካቶሊክና የኦርቶዶክስ ክርስቲያኖች ማርያም ኢየሱስን ከወለደችም በኋላ በድንግልናዋ ቀርታለች ብለው ያምናሉ። ማቴዎስም ሆነ ሉቃስ ማንኛቸውም ማርያም ድንግል ሆና ቀረች ብለው አልጻፉም። በማቴዎስ 1:25 ላይ በተጻፈው ሁኔታ ከሆነ ኢየሱስ ከተወለደ በኋላ ማርያምና ዮሴፍ ባልና ሚስት በመሆን እንደ ማንኛውም ባለትዳር የግብረ ሥጋ ግንኙነት እየፈጸሙ አብረው መኖራቸው ይገመታል። እንደዚሁም አንዳንድ የካቶሊክና የኦርቶዶክስ ክርስቲያኖች ተአምራዊ በሆነ ድርጊት ኢየሱስ ስለተወለደ የማርያም ድንግልናዋ አልተነካም ይላሉ። እግዚአብሔር እንዲህ ያለውን ተአምር ሊፈጽም ቢችልም፤ እነርሱ በሚሉት ሁኔታ ኢየሱስ ተወለደ የሚል ማስረጃ በመጽሐፍ ቅዱስ ውስጥ የለም። በሉቃስ 2:1-7 ተጽፎ የሚገኘው እርግጠኛው የኢየሱስ መወለድ እንደ ማንኛውም ሰው የመወለድ ሁኔታ መሆኑን ይናገራል። መጽሐፍ ቅዱስ የኢየሱስ መፀነስ ተአምራዊ መሆኑን በግልጽ ይናገራል። ይህም እርሱ ከወንድና ሴት ግብረ ሥጋ ግንኙነት ውጭ መፀነሱ ነው። እንደዚሁም ማርያም ኢየሱስን እስከወለደችበት ጊዜ ድረስ ድንግል ሆና መቆየቷን መጽሐፍ ቅዱስ በግልጽ ያስረዳል። ነገር ግን ማርያም ኢየሱስን ከወለደች በኋላ ድንግል ሆና ቀረች ብሎ አያስተምርም።

አንዳንድ ሰዎች ማርያም ኢየሱስን ከወለደች በኋላም ድንግል ሆኖ ፍራሳች እያሉ ለምን ይከራከራሉ? ይህ በቤተ ክርስቲያን ታሪክ ውስጥ ዘግየት ብሎ የተነሣ አላብ በሁለት ግምቶች ላይ የተመሠረተ ነበር። የመጀመሪያው ሁኔታ፣ አንዳንድ የቤተ ክርስቲያን መሪዎች ማርያም ከኃጢአት ነፃ ናት ብለው ማስተማር ጀመሩ። ኢየሱስ ያለ ኃጢአት የሚወለድ ከሆነ (ትክክል ነው) ማርያምም ኃጢአት የሌለባት መሆን ይገባታል (ትክክለኛ ያልሆነ) ብለው አሰቡ። ሁለተኛ፣ እነዚሁ የቤተ ክርስቲያን መሪዎች በጋብቻም ቢሆን ግብረ ሥጋ ግንኙነት መፈጸም ኃጢአት ነው ብለው ያሰቡ ነበር። ስለዚህ ማርያም ኃጢአት የሌለባት ንጽሕት ከሆነች ድንግልም መሆን ይኖርባታል ብለው አመኑ። ዳሩ ግን መጽሐፍ ቅዱስ በግልጽ እንደሚናገረው በጋብቻ ጥምረት የሚፈጸም የግብረ ሥጋ ግንኙነት ኃጢአት አይደለም። እግዚአብሔር በጋብቻ ላይ የሚፈጸመውን ግብረ ሥጋ ግንኙነት ያከብረዋል (ዘፍጥረት 1:28፤ 2:24)። የሚያከብረውም ለሕዝቡ ካለው ዋነኛ ፍቅር ጋር ተምሳሌታዊ በማድረግ (መገልጻት መገልጽ፣ ኤፌሶን 5:25) ነው። ማርያም ከባልዋ የሴፍ ጋር በትዳር መካከል የሚፈጸመውን የግብረ ሥጋ ግንኙነት አድርጋለች ያሉ ሰዎች የማርያም ጠላት መሆናቸው አይደለም። ኢየሱስ በድንግል ማርያም ተፀንሶ ተወልዶአል ነገር ግን ክርስቲያኖች መጽሐፍ ቅዱስ ከሚናገረው ውጪ ማርያም ሕይወቷን ሙሉ ድንግል ሆኖ ቀርታለች እንዳይሉ መጠንቀቅ አለባቸው።

1. የድንግል መውለድ ትርጉሙ ምንድን ነው?

1.1 የድንግል መውለድ ኢየሱስ ፍጹም እግዚአብሔር ፍጹም ሰው መሆኑን ያስረዳል።

ኢየሱስ ከድንግል ስለምን ተወለደ? ዛሬ ለአማኞች የድንግል መውለድ ምን ትርጉም አለው? ቀዳሚውና ዋነኛው ምክንያት የድንግል መውለድ ኢየሱስ ፍጹም መለኮት ደግሞም ፍጹም ሰው ለመሆኑ ማስረጃ ነው። እግዚአብሔር ኃያል ስለሆነ አምላካም ሰውም ሆኖ በቀጥታ ከሰማይ ሊመጣ ይችላል ነበር። ይህም ከድንግል ሳይወለድ ፍጹም ሰው ፍጹምም መለኮት ሆኖ ማለት ነው። ነገር ግን የድንግል መውለድ ፍጹም ሊገባን በሚችል ሁኔታ የሚያሳየው የክርስቶስ ፍጹም አምላካዊነት እና ፍጹም ሰብአዊነት ያላቸውን ፍጹም አንድነት ነው። እግዚአብሔር ከሰው ሳይወለድ አምላካም ሰውም ሆኖ ከሰማይ ቢወርድ ኖሮ ሰው መሆኑ ያጠራጥር ነበር። ከአዳም ዘር ባይገኝ ኖሮ እንዴት ሰው ሊሆን ይችላል ነበር? ከሰው በመወለድ ወደ ዓለም ባይመጣ ኖሮ እንዴት እንደ እኛ ሰው ሊሆን ይችላል ነበር? በሌላ በኩል አምላካም ሰውም ሆኖ በወንድና ሴት በሚደረግ የግብረ ሥጋ ግንኙነት ቢወለድ ኖሮ መለኮት መሆኑም ግልጽ ባልሆነ ነበር። ደግሞም በዚህ ሁኔታ የኢየሱስ ልደት ተፈጽሞ ቢሆን ኖሮ እንዴት አምላካ ሊሆን ይችላል ነበር? ዌይን ገሩደም የተባለ የሥነ መለኮት ምሑር ሲናገር፣ እንዲህ ብሏል፡-

«እግዚአብሔር በጥበብ በኢየሱስ ልደት ሰውና መለኮት እንዲጣመሩ አደረገ። የእርሱ ሰው መሆን በግልጽ ይታወቅ ዘንድ ከሴት ተወለደ፤

አምላክነቱም በግልጽ ይታወቅ ዘንድ በመንፈስ ቅዱስ ኃይል በማርያም ማኅፀን አደረጁ።

ኢየሱስ ከድንግል እንዲወለድ የሆነበት የመጀመሪያ ምክንያት እርሱ ፍጹም ሰው ፍጹምም አምላክ መሆኑን ለማሳየት ነው።

ሙስሊሞች ኢየሱስ በተወለደ ጊዜ ማርያም ድንግል ነበረች ብለው ያምናሉ። በቁራኑ ሱራ 19:16-34 ባለው ክፍል በእግዚአብሔር ልዩ ጥበብ በማርያም ማኅፀን ተፀነሰ ይላል። እንደዚህ ይበሉ እንጂ፤ ኢየሱስ ከድንግል መወለዱ ፍጹም አምላክነቱንና ፍጹም ሰው መሆኑን የሚያስረዳ ነው ብለው አያምኑም። በእርግጥ ሙስሊሞች ኢየሱስ እግዚአብሔር መሆኑን አይቀበሉም። እነርሱ እንደሚያምኑት እግዚአብሔር አዳምን እንደ ፈጠረ ሁሉ ኢየሱስንም ፈጠረ ባይ ናቸው። ሆኖም እግዚአብሔር ኢየሱስን በማርያም ማኅፀን ውስጥ ፈጠረው ይላሉ። በዚህ ሁኔታ ሙስሊሞች ኢየሱስ ከድንግል ማርያም መወለዱን ቢቀበሉም፤ ይህ ልዩ አምላክነቱንም እንደሚያሳይ ግን አያምኑም። ከሙስሊም ወዳጆቻችን ጋር ወንጌልን ስንካፈል ድንቅ የሆነውን የኢየሱስን ልደት ከገለጽንላቸው በኋላ፤ ይህ ስለ ኢየሱስ ምን እንደሚያስተምራቸው ልንጠይቃቸው እንችላለን። ይህ ግንኙነት ስለ ኢየሱስ አብረናቸው በይበልጥ እንድንወያይ ዕድል ይሰጠናል።

44ኛ ጥያቄ፡- ሙስሊም ስለሆኑ ወዳጆቻችሁ አስቡ። ስለ ድንግል መወለድ አንሥታችሁ ከእርሱ ወይም ከእርሷ ጋር እንዴት ልትወያዩ ትችላላችሁ?

3.2 የድንግል መውለድ ኢየሱስ ያላንዳች የኃጢአት ባሕርይ መወለዱን በግልጽ ያስረዳል።

ኢየሱስ ከድንግል የተወለደበት ሁለተኛ ምክንያት ግልጽ የሚያደርግልን ኢየሱስ ያላንዳች የኃጢአት ባሕርይ መወለዱን ነው።

45ኛ ጥያቄ፡- ሉቃስ 1:35 አንብቡ። መንፈስ ቅዱስ ኢየሱስ በማርያም ማኅፀን ውስጥ እንዲፀነስ የማድረጉ ውጤት ምን ነበር?

ኢየሱስ ሰብአዊ አባትና እናት ኖረውትም ቢሆን እንኳን እግዚአብሔር ኃያል በመሆኑ በኃጢአት ባሕርይ እንዳይወለድ ሊያደርገው ይችል ነበር። ወንጌላዊው ሉቃስ በምዕራፍ 1:35 ላይ እንደ ገለጸው፤ መንፈስ ቅዱስ ጌታ ኢየሱስ እንዲፀነስ የማድረጉ ውጤት ኢየሱስ ቅዱስ መሆኑን ለማስረገጥ ነበር። በመሆኑም ኢየሱስ በመንፈስ ቅዱስ የተፀነሰ ስለሆነ ያላንዳች የኃጢአት ባሕርይ ተወልዶአል። ኢየሱስ በመንፈስ ቅዱስ መፀነሱ ግልጽ የሚሆንበት አንዱ መንገድ ከድንግል የመወለዱ ተአምር ነው።

ኢየሱስ የኃጢአትን ባሕርይ ከማርያም እንዴት ሊወርስ አልቻለም? አንዳንድ የኦርቶዶክስና የካቶሊክ ክርስቲያኖች፤ ማርያም ኃጢአት ስላልነበራት፤ ኢየሱስ ከድንግል በመወለዱ የኃጢአት ባሕርይ አልነኩውም ይላሉ። ነገር ግን ማርያም እንዴት ኃጢአት አልኖራትም? አንዳንዶቹ እንደሚያምኑት፤ ማርያም ራስዋ ከድንግል ስለተወለደች የኃጢአት ባሕርይ የላትም ባይ ናቸው። ሆኖም ይህ ችግሩን አንድ ትውልድ ወደ ኋላ ይመልሰዋል። ማርያም ከድንግል በመወለዱ ኃጢአት ካልኖራት እናቷስ እንዴት ልትሆን ነው? እናቷ የወረሰችውን ኃጢአት እንዴት ወደ ማርያም

አላስተላለፈችም? የማርያም እናትም ከድንግል ተወልዳ ኃጢአት አልነበራትም ይሆን? ከዚህ ይልቅ የተሻለው መፍትሔ የታየው በኢየሱስ መፀነስ ላይ ነው። በዚህ ሁኔታ ኢየሱስ የማርያምን የኃጢአት ባሕርይ እንዳይወርስ መንፈስ ቅዱስ ጠብቆታል። ኢየሱስ የኃጢአት ባሕርይ ይዞ እንዳይወለድ ካደረገው አባት በመወለዱ ሳይሆን፤ የኃጢአት ባሕርይ ሳይኖርበት ንጹሕ ሆኖ እንዲፀነስ ባደረገው በመንፈስ ቅዱስ ጥበቃና እንክብካቤ ውስጥ ስለነበረ ነው።

3.3 የድንግል መውለድ የሚያሳየን ደኅንነት ከላይ የሚሰጥ የእግዚአብሔር ጸጋ መሆኑን ነው።

ኢየሱስ ከድንግል እንዲወለድ የተደረገበት ሦስተኛውና ዋነኛው ምክንያት ደኅንነታችን መሆኑ በሙሉ ከላይ የሚሰጥ የእግዚአብሔር ጸጋ መሆኑን ለዓለም ስለሚያሳይ ነው። እኛ ሥጋ ለባሾች ራሳችንን ለማዳን የምናደርገው ምንም ነገር ሊኖር አይችልም። የመድኃኒታችን ወደዚህ ዓለም መምጣት እንኳን እግዚአብሔር ያደረገው ተአምር ነው። የእግዚአብሔር ደኅንነት የራሱ ሥራና ከመጀመሪያው እስከ መጨረሻው ድረስ እርሱ ለእኛ የሰጠው ስጦታ ለመሆኑ የድንግል መውለድ ማረጋገጫ ነው።

46ኛ ጥያቄ፡- ወዳጆችሁ የሆነ ሰው የማርያም ጠላት ናችሁ ብሎ እንደ ከሰላችሁ አድርጋችሁ ገምቱ። ታዲያ እንዲህ ላለው ክስ መልሳችሁን በመጽሐፍ ቅዱስ ላይ በመመሥረት እንዴት ቅራኔ በማያስከትል ሁኔታ ልትመልሱ ትችላላችሁ?

አማኞች ሁሉ ድንግል ማርያምን ሊያከብሯት ይገባል። እግዚአብሔር ልጁ ወደዚህ ዓለም በመጣ ጊዜ በእርሷ ማኅፀን አድሮ እንዲወለድ መርጧታል። ከዚህም በስተቀር ከድንግል ማርያም ሕይወት ስለ ታዛዥነትና ራስን ዝቅ ስለ ማድረግ ብዙ ልንማር እንችላለን። ማርያም ኃጢአት የለባትም ከሚሉት ጋር በምንወያይበት ጊዜ የሚከተሉትን የማርያም መልካም ባሕርያት ልንጠቅስላቸው እንችላለን። ድንግል ሆና ኢየሱስን ፀንሳለች፤ እግዚአብሔርን የምትፈራ ሴት ናት፤ ልጁ ከእርሷ ተወልዶ ወደዚህ ዓለም እንዲመጣ ለማድረግ እግዚአብሔር መርጧታል። ስለዚህ ለማርያም ትልቅ ግምት ያላቸውን ሰዎች ማስቀየም፤ አላስፈላጊ የሆነ ንትርክ መቀስቀስና ማናደድ ጥቅም የለውም።

አምስተኛ ቀን

በሳምንቱ ውስጥ ስለ ኢየሱስ ሰብአዊነት የተማራችሁትን ትምህርት ከልሳችሁ ለሳምንታዊው ሰብሰባ ተዘጋጁ። አሁን እንግዲህ መጽሐፍ ቅዱስ ኢየሱስ ፍጹም አምላክ ፍጹምም ሰው መሆኑን እንደሚያስተምር ተከታትለናል።

ነገር ግን ፍጹም አምላክነትና ፍጹም ሰብአዊነት እንዴት በአንድ ጊዜ በአንድ ሰው ውስጥ ሊሆኑ ይችላሉ? በሚመጣው ሳምንት ስለ ታላቁና አስቸጋሪም ስለሆነው እውነት ማለትም ስለ ተሠጥሞ ምሥጢር እናጠናለን።

የሳምንቱ ስብሰባ

1. ሳምንታዊ የአምልኮ ጊዜ፡- መሪው በዚህ ሳምንት ትምህርት ወይም ጥቅስ ላይ ተመሥርቶ ከ5-10 ደቂቃ የሚደርስ የጸሎት ዝግጅት ያድርግ።

2. ሳምንታዊ የጸሎት ጊዜ፡- አሥር ደቂቃ በጸሎት አሳልፏ። በተለይም ኢየሱስ ሰው ስለመሆኑና በዚህም ስለሚገኘው በረከት አመስግኑት።
3. ክለሳ- በዚህ ሳምንት ትምህርት ጊዜ ለመመለስ አስቸጋሪ የነበሩትን ጥያቄዎችና እያንዳንዱ ተማሪ የተማረውን ትምህርት ክልሉት።
4. ውይይት፡-
 - ሀ) ኢየሱስ ከኃጢአት በስተቀር እንደ እኛው ሰው መሆኑን መገንዘብ ስላለው ጥቅም ተወያዩ።
 - ለ) ኢየሱስ ሰው በመሆኑ ስላገኘነው በረከትና ማበረታቻ ተወያዩ።
 - ሐ) ኢየሱስ ሙሉ በሙሉ ሰው መሆኑን ስለ መገንዘባችን ጥቅም ተወያዩ።
 - መ) የኢየሱስ ሰብአዊነት ከፈተና ጋር ለምናደርገው ትግል እንዴት እንደሚረዳን ተወያዩ።
 - ሠ) ከኢየሱስ ስሜቶች መካከል ለእናንተ የበለጠ ትርጉም የሚሰጣችሁ የትኛው ነው? ለምን?
 - ረ) ድንግል ማርያም ሕይወቷን በሙሉ ድንግል ሆና ቀርታለች ብለው ከሚያምኑት ጋር የመጽሐፍ ቅዱስን መንገድ በተከተለና እነርሱን በማያስቀይም ሁኔታ አብራችኋቸው ልትወያዩ የምትችሉበትን ሁኔታ ተነጋግሩ።
 - ሰ) በዚህ ሳምንት በቃል ያጠናችኋቸውን ጥቅሶች ለእርስ በርሳችሁ በቃል አስሙ።